

LEVITIKOS

1	2	3	4	5	6	7	8	9	10	11	12	13	14	15	16	17	18	19
20	21	22	23	24	25	26	27											

ISI 1

Jehova we kpọ Moses òkù, si n'ulo-ikwū nzute gwa ya okwu, si,

² Gwa umu Israel okwu, si ha, M̀be madu ọ bula n'etiti unu gēweta nso Jehova onyinye iji biaru nso, unu gēsi n'etiti anu-ulo, n'etiti ìgwè ehi na n'etiti ìgwè ewu na aturu weta nso onyinye-unu iji biaru nso.

³ Ọ buru na onyinye-ya iji biaru nso bu àjà-nsure-ọku sitere n'ìgwè ehi, oké zuru okè ka ọ gēweta ya nso: n'ọnu-uzọ ulo-ikwū nzute ka ọ gēweta ya nso, ka o we buru ihe nātọ uto n'iru Jehova

⁴ O gēbikwasi aka-ya n'isi àjà-nsure-ọku ahu; agānara kwa ya nke-ọma n'ọnođu ya iji kpuchiri ya nmehie-ya.

⁵ Ọ gēbu kwa nwa-ehi ahu n'iru Jehova: umu-ndikom Eron, bú ndi-nchu-àjà, gēweta ọbara-ya nso, wusa ọbara ahu n'ebe-ichu-àjà buruburu, bú nke di n'ọnu-uzọ nke ulo-ikwū nzute.

⁶ Ọ gāba kwa ehi àjà-nsure-ọku ahu akpukpọ, bọ ya n'ọbubọ-ya.

⁷ Umu-ndikom Eron, bú onye-nchu-àjà, gētiye ọku n'elu ebe-ichu-àjà, do nkú n'usoro n'elu ọku:

⁸ umu-ndikom Eron, bú ndi-nchu-àjà, gēdo anu ahu abọrọ abọ, na isi-ya, na abuba-ya, n'usoro n'elu nkú nke di n'elu ọku nke di n'elu ebe-ichu-àjà:

⁹ ma ihe-ime-ya na ọlu-ukwu na ọlu-aka-ya ka ọ gāsa miri: onye-nchu-àjà gēsuresi kwa anu ahu nile ọku ibu ihe-nsure-ọku nēsi ísì uto n'ebe-ichu-àjà, ka ọ buru àjà-nsure-ọku, bú àjà-ọku nke ihe ísì uto anāchuru Jehova.

¹⁰ Ma ọ buru na onyinye-ya iji biaru nso sitere n'ìgwè ewu na aturu, site n'aturu, ma-ọbu site n'ewu, bú nke ọ nēweta nso ibu àjà-nsure-ọku; oké zuru okè ka ọ gēweta ya nso.

¹¹ Ọ gēbu kwa ya n'iru Jehova n'akuku ebe-ichu-àjà chere iru n'Ugwu: umu-ndikom Eron, bú ndi-nchu-àjà, gāwusa ọbara-ya n'ebe-ichu-àjà buruburu.

¹² Ọ gābọ kwa ya n'ọbubọ-ya nile, ya na isi-ya na abuba-ya: onye-nchu-àjà gēdo kwa ha n'usoro n'elu nkú nke di n'elu ọku nke di n'elu ebe-ichu-àjà:

¹³ ma ihe-ime-ya na ọlu-ukwu na ọlu-aka-ya ka ọ gāsa miri: onye-nchu-àjà gēweta anu ahu nile nso, sure ya ọku ibu ihe-nsure-ọku nēsi ísì uto n'ebe-ichu-àjà; àjà-nsure-ọku ka ọ bu, àjà-ọku nke ihe ísì uto anāchuru Jehova.

¹⁴ Ma ọ buru na onyinye-ya iji biaru nso Jehova bu àjà-nsure-ọku sitere n'an-ufe, o gēsi n'etiti nduru ma-ọbu n'etiti umu-kpalakwukwu weta nso onyinye-ya iji biaru nso.

¹⁵ Onye-nchu-àjà gēweta ya nso ebe-ichu-aja, gbupu isi ya, sure ya ọku ibu ihe-nsure-ọku

nēsi ísì uto n'ebe-ichu-àjà; agāpipu kwa ọbara-ya n'akuku ebe-ichu-àjà:

¹⁶ ọ gēwezuga kwa àkpà-nri-ya na ihe di nime ya, tufu na nso ebe-ichu-àjà n'akuku Iru-
anyanwu, n'ebe ntú:

¹⁷ ọ gābọwa kwa ya na nkù-ya abua, ma ọ gaghi-ekewa ya: onye-nchu-àjà gēsure ya ọku
ibu ihe-nsure-ọku nēsi ísì uto n'ebe-ichu-àjà, n'elu nkú nke di n'elu ọku: àjà-nsure-ọku ka ọ
bu, àjà-ọku nke ihe ísì uto anāchuru Jehova.

ISI 2

Ma m̀be madu gēweta nso onyinye-ya iji biaru nso, bú onyinye anēnye Jehova inata iru-
oma, utu ọka flour ka onyinye-ya iji biaru nso gābu; ọ gāwukwasi ya manu, tiye kwa
frankincense n'elu ya:

² ọ gēweta-kwa-ra umu-ndikom Eron ya, bú ndi-nchu-àjà: o gēsi nime ya weju nweju-aka-
ya sitere n'utu ọka flour-ya, site kwa na manu-ya, tiyere frankincense nke ya nile; onye-
nchu-àjà gēsure kwa ihe-ncheta-ya ọku ibu ihe-nsure-ọku nēsi ísì uto n'ebe-ichu-àjà, ọ bu
àjà-ọku nke ihe ísì uto anāchuru Jehova:

³ ma nke fọduru site n'onyinye-inata-iru-oma ahu bu ihe Eron na umu-ya ndikom gēnwe: ọ
bu ihe nsọ kachasi ihe nsọ nile sitere n'àjà-ọku nile anāchuru Jehova.

⁴ Ma m̀be i gēweta nso onyinye iji biaru nso, bú onyinye-inata-iru-oma esiri n'ite-ọku, ọ
gābu ọbe achicha ekoghi-eko nke utu ọka flour agwara manu, ma-ọbu mbadamba-
achicha ekoghi-eko nke etere manu.

⁵ Ma ọ buru na onyinye-gi iji biaru nso bu onyinye-inata-iru-oma eghere n'ite eji eghe ihe,
utu ọka flour agwara manu, nke nēkoghi eko, ka ọ gābu.

⁶ Nyawa ya na nnyawa-ya nile, wukwasi ya manu: onyinye-inata-iru-oma ka ọ bu.

⁷ Ma ọ buru na onyinye-gi iji biaru nso bu onyinye-inata-iru-oma eghere n'ihe ighe ihe, utu
ọka flour etiyere manu ka agēji me ya.

⁸ I gēweta-kwa-ra Jehova onyinye-inata-iru-oma nke eji ihe ndia me: agēweta kwa ya nso
onye-nchu-àjà, ọ gēweta kwa ya n'ebe-ichu-àjà.

⁹ Onye-nchu-àjà gēsi kwa n'onyinye-inata-iru-oma ahu bulie ihe-ncheta-ya, sure ya ọku
ibu ihe-nsure-ọku nēsi ísì uto n'ebe-ichu-àjà: ọ bu àjà-ọku nke ihe ísì uto anāchuru
Jehova.

¹⁰ Ma nke fọduru site n'onyinye-inata-iru-oma ahu Bu ihe Eron na umu-ya ndikom gēnwe:
ọbu ihe nsọ kachasi ihe nsọ nile sitere n'àjà-ọku nile anāchuru Jehova.

¹¹ Ọ dighi onyinye-inata-iru-oma ọ bula nke unu gēweta nso Jehova agēji ihe nēko
achicha me: n'ihì na ọ dighi ihe ọ bula nke nēko achicha, ma-ọbu manu-añu ọ bula, unu
gēji sure ọku ibu ihe-nsure-ọku nēsi ísì uto, ka ọ buru àjà-ọku anāchuru Jehova.

¹² Dika onyinye iji biaru nso, bú nkpuru mbu, ka unu gēweta ha nso Jehova: ma n'elu ebe-
ichu-àjà ka ha nāgaghi-arigo, ibu ihe ísì uto.

¹³ Onyinye ọ bula iji biaru nso nke onyinye-inata-iru-oma-gi, i gēye kwa ya nnú; eme-kwa-
la ka nnú nke ọgbugba-ndu Chineke-gi ghara idi n'onyinye-inata-iru-oma-gi: n'onyinye-gi
nile iji biaru nso ka i gēweta nnú nso.

¹⁴ Ma ọ buru na i weta nso onyinye-inata-iru-oma, bú nkpuru mbu, inye Jehova, ọka rara
oko añara n'ọku, ọka nke ubi ọma esuru esu, ka i gēweta nso, ka ọ buru onyinye-inata-iru-
oma sitere na nkpuru mbu i.

¹⁵ I gētiye manu n'elu ya, tukwasi ya frankincense: onyinye-inata-iru-oma ka ọ bu.

¹⁶ Onye-nchu-àjà gèsure ihe-ncheta-ya ọku ibu ihe-nsure-ọku nēsi ísì utọ, bú ufọdu nime ọka-ya esuru esu, na ufọdu nime manu-ya, tiyere frankincense-ya nile: ọ bu àjà-ọku anāchuru Jehova.

ISI 3

Ma ọ buru na onyinye-ya iji biaru nso bu ihe àjà nke àjà-udo; ọ buru na ọ bu ihe si n'ìgwè ehi puta ka ya onwe-ya nēweta nso, ma ọ bu oké ma-ọbu nwunye, n'izu-okè ka ọ gēweta ya nso n'iru Jehova.

² O gēbikwasi aka-ya n'isi onyinye-ya iji biaru nso, ọu kwa ya n'ọnu-uzọ nke ulo-ikwū nzute: umu-ndikom Eron, bú ndi-nchu-àjà, gāwusa ọbara-ya n'ebe-ichu-àjà buruburu.

³ O gēsi kwa n'ihe àjà nke àjà-udo weta nso àjà-ọku ichuru Jehova; bú abuba nke nēkpuchi ihe-ime, na abuba nile nke di n'elu ihe-ime,

⁴ na akọrọ abua, na abuba nke di n'elu ha, nke di n'akuku ákwù-ya, na mba-imeju nke di n'imeju, (n'akuku akọrọ ka ọ gēwuzuga ya).

⁵ Umu-ndikom Eron gèsure ya ọku ibu ihe-nsure-ọku nēsi ísì utọ n'ebe-ichu-àjà n'elu àjà-nsure-ọku, nke di n'elu nkú nke di n'elu ọku: ọ bu àjà-ọku nke ihe ísì utọ anēsurerere Jehova.

⁶ Ma ọ buru na onyinye-ya iji biaru nso, nke, ọ nēnye ka ọ buru ihe àjà nke àjà-udo ichuru Jehova, esi n'ìgwè ewu na aturu puta; oké ma-ọbu nwunye, n'izu-okè ka ọ gēweta ya nso.

⁷ Ọ buru na ọ bu aturu ka ya onwe-ya nēweta nso ibu onyinye-ya iji biaru nso, ọ gēweta kwa ya nso n'iru Jehova:

⁸ ọ gēbikwasi aka-ya n'isi onyinye-ya iji biaru nso, ọu kwa ya n'iru ulo-ikwū nzute: umu-ndikom Eron gāwusa ọbara-ya n'ebe-ichu-àjà buruburu.

⁹ O gēsi kwa n'ihe àjà nke àjà-udo weta nso àjà-ọku ichuru Jehova: bú abuba-ya, na akuku ọdudu-ya nwere abuba n'izu-okè-ya, (n'ebe ọkpukpu-azu-ya di ka ọ gēwezuga ya); na abuba nke nēkpuchi ihe-ime, na abuba nile nke di n'elu ihe-ime,

¹⁰ na akọrọ abua, na abuba nke di n'elu ha, nke di n'akuku úkwù, na mba-imeju nke di n'imeju, (n'akuku akọrọ ka ọ gēwezuga ya).

¹¹ Onye-nchu-àjà gèsure ya ọku ibu ihe-nsure-ọku nēsi ísì utọ n'ebe-ichu-àjà: ọ bu nri àjà-ọku anāchuru Jehova.

¹² Ma ọ buru na onyinye-ya iji biaru nso bu ewu, ọ gēweta kwa ya nso n'iru Jehova.

¹³ O gēbikwasi aka-ya n'isi-ya, ọu kwa ya n'iru ulo-ikwū nzute: umu-ndikom Eron gāwusa ọbara-ya n'ebe-ichu-àjà buruburu.

¹⁴ O gēsi kwa nime ya weta nso onyinye-ya iji biaru nso, bú àjà-ọku ichuru Jehova; abuba nke nēkpuchi ihe-ime, na abuba nile nke di n'elu ihe-ime,

¹⁵ na akọrọ abua, na abuba nke di n'elu ha, nke di n'akuku úkwù, na mba-imeju nke di n'imeju, (n'akuku akọrọ ka ọ gēwezuga ya).

¹⁶ Onye-nchu-àjà gèsure ha ọku ibu ihe-nsure-ọku nēsi ísì utọ n'ebe-ichu-àjà: ọ bu nri àjà-ọku, ka ọ buru ihe ísì utọ: abuba nile bu ihe Jehova nwere.

¹⁷ Ọ gābu ukpuru ebighi-ebi rue ọbọ-unu nile n'ebe-obibi-unu nile, na unu agaghi-eri abuba ọ bula ma-ọbu ọbara ọ bula.

ISI 4

Jehova we gwa Moses okwu, si,

² Gwa umu Israel okwu, si, M̀be madu gēmehie n'amaghi-ama megide ihe ọ bula nime ihe Jehova nyere n'iwu, si, Emela ha; ọ we me otù nime ha:

³ ọ buru na onye-nchu-àjà etere manu emehie dika ikpe-omuma ndim si di; ọ gēweta kwa nso nwa-oke-ehi zuru okè bayere nmehie-ya, nke o mehieworo, ichuru Jehova, ka ọ buru àjà-nmehie.

⁴ Ọ gēme ka oke-ehi ahu biarute ọnu-uzọ nke ulo-ikwū nzute n'iru Jehova; ọ gēbikwasi aka-ya n'isi oke-ehi ahu, ọu kwa oké-ehi ahu n'iru Jehova.

⁵ Onye-nchu-àjà etere manu gēwere ufodu nime ọbara oké-ehi, webata ya n'ulo-ikwū nzute:

⁶ onye-nchu-àjà ahu gēdeye nkpisi-aka-ya n'ọbara ahu, fesa ufodu nime ọbara ahu uḅò asa n'iru Jehova, n'iru ákwà-nḅochi nke ebe nsọ ahu.

⁷ Onye-nchu-àjà gēwere kwa ufodu nime ọbara ahu tiye n'elu mpi nile nke ebe-ichu-àjà nke ihe-nsure-ọku nēsì isì uto eji uda uto di ichie ichie me n'iru Jehova, nke di nime ulo-ikwū nzute; ọ bu kwa ọbara nile nke oke-ehi ahu ka ọ gāwusi na ntọ-ala ebe-ichu-àjà nke àjà-nsure-ọku, nke di n'ọnu-uzọ nke ulo-ikwū nzute.

⁸ Ọ gēsì kwa nime ya welie abuba nile nke oke-ehi nke àjà-nmehie; bú abuba nke nēkpuchi ihe-ime, na abuba nile nke di n'elu ihe-ime,

⁹ na akọrọ abua, na abuba nke di n'elu ha, nke di n'akuku úkwù, na mba-imeju nke di n'imeju, (n'akuku akọrọ ka ọ gēwezuga ya),

¹⁰ dika esi n'oké-ehi nke ihe àjà nke àjà-udo eweli ya: onye-nchu-àjà gēsùre kwa ha ọku ibu ihe-nsure-ọku nēsì isì uto n'elu ebe-ichu-àjà nke àjà-nsure-ọku.

¹¹ Ma akpukpọ oke-ehi ahu, na anu-ya nile, tiyere isi-ya, tiye kwa ọlu-ukwu-ya na ọlu-aka-ya, na ihe-ime-ya, na nsi-ya,

¹² ọbuná oke-ehi ahu nile ka o gēbupu je n'azu omuma-ulo-ikwū rue ebe di ọcha, rue ikpo-ntu, sure ya n'elu nkú n'ọku: n'elu ikpo-ntu ka agēsùre ya ọku.

¹³ Ma ọ buru na nzukọ nile nke Israel eme ihe n'amaghi-ama, ewe zopu ihe ahu n'anya nkpokọta Israel, ọ buru kwa na ha emewo ihe megide otù nime ihe nile Jehova nyere n'iwu bayere ihe anāgaghi-eme, ikpe ewe ma ha;

¹⁴ m̀be amara nmehie nke ha mehieworo nime ya, nkpokọta Israel ahu gēweta kwa nso nwa-oke-ehi ibu àjà-nmehie, ha gēme kwa ka ọ bia n'iru ulo-ikwū nzute.

¹⁵ Ndi-okenye nzukọ ahu gēbikwasi aka-ha n'isi oke-ehi ahu n'iru Jehova: agēḅu kwa oke-ehi ahu n'iru Jehova.

¹⁶ Onye-nchu-aja etere manu gēwebata ufodu nime ọbara oke-ehi ahu n'ulo-ikwū nzute:

¹⁷ onye-nchu-aja gēdeye nkpisi-aka-ya nime ọbara ahu, fesa ya uḅò asa n'iru Jehova, n'iru akwa-nḅochi ahu.

¹⁸ Ọ gēwere kwa ufodu nime ọbara ahu tiye n'elu mpi nile nke ebe-ichu-aja nke di n'iru Jehova, nke di nime-ulo-ikwū nzute, ọ bu kwa ọbara nile ka ọ gāwusi na ntọ-ala ebe-ichu-aja nke àjà-nsure-ọku, nke di n'ọnu-uzọ nke ulo-ikwū nzute.

¹⁹ O gēsì kwa nime ya welie abuba-ya nile, sure ya ọku ibu ihe-nsure-ọku nēsì isì uto n'ebe-ichu-aja.

²⁰ Ọ gēme kwa oke-ehi ahu dika ọ mere oke-ehi nke àjà-nmehie, otú a ka ọ gēme ya: onye-nchu-aja gēkpuchi-kwa-ra ha nmehie-ha, agāḅaghara kwa ha ya.

²¹ O gēbupu kwa oke-ehi ahu je n'azu omuma-ulo-ikwū, sure ya ọku dika o surere oke-ehi mbu: àjà-nmehie nke nkpokọta Israel ka ọ bu.

²² M̀be onye-isi nēmehie, me kwa ihe n'amaghi-ama megide otù nime ihe nile Jehova

nyere n'iwu bayere ihe anāgaghi-eme, ikpe ewe ma ya;

²³ ọ buru kwa na eme ka ọ mara nmehie-ya nke ọ mehieworo nime ya, ọ gēweta nkpi, bú oké zuru okè, ka ọ buru onyinye-ya iji biaru nso;

²⁴ ọ gēbikwasi aka-ya n'isi nkpi ahu, ọ bu kwa ya n'ebe anēbu anu àjà-nsure-ọku n'iru Jehova: àjà-nmehie ka ọ bu.

²⁵ Onye-nchu-aja gēwere kwa ufodu nime ọbara nke àjà-nmehie na nkpsi-aka-ya, tiye ya n'elu mpi nile nke ebe-ichu-aja nke àjà-nsure-ọku, ọbara-ya ka ọ gāwusi kwa na ntọ-ala ebe-ichu-aja nke àjà-nsure-ọku.

²⁶ Abuba-ya nile ka ọ gēsure ọku ibu ihe-nsure-ọku nēsì ísì utọ n'ebe-ichu-aja, dika abuba ihe àjà nke àjà-udo: onye-nchu-aja gēkpuchi-kwa-ra ya nmehie-ya, agābaghara kwa ya ya.

²⁷ Ma ọ buru na otù madu n'etiti ndi ala emehie n'amaghi-ama, n'ime ihe megide otù nime ihe Jehova nyere n'iwu bayere ihe anāgaghi-eme, ikpe ewe ma ya;

²⁸ ọ buru kwa na eme ka ọ mara nmehie-ya nke ọ mehieworo, ọ gēweta kwa ewu, bú nne zuru okè, bayere nmehie-ya nke ọ mehieworo, ka ọ buru onyinye-ya iji biaru nso.

²⁹ Ọ gēbi-kwasi aka-ya n'isi ihe àjà-nmehie ahu, ọ bu kwa ihe àjà-nmehie ahu n'ebe àjà-nsure-ọku.

³⁰ Onye-nchu-àjà gēwere ufodu nime ọbara-ya na nkpsi-aka-ya, tiye ya n'elu mpi nile nke ebe-ichu-àjà nke àjà-nsure-ọku, ọ bu kwa ọbara-ya nile ka ọ gāwusi na ntọ-ala ebe-ichu-àjà.

³¹ Abuba-ya nile ka ọ gēwezuga, dika ewezugara abuba n'elu ihe àjà nke àjà-udo; onye-nchu-àjà gēsure kwa ya ọku ibu ihe-nsure-ọku nēsì ísì utọ n'ebe-ichu-àjà, ka ọ buru ihe ísì utọ anēsurere Jehova; onye-nchu-àjà gēkpuchi-kwa-ra ya nmehie-ya, agābaghara kwa ya ya.

³² Ma ọ buru na ọ weta nwa-aturu dika onyinye-ya iji biaru nso ka ọ buru àjà-nmchie, nne zuru okè ka ọ gēweta ya.

³³ Ọ gēbikwasi aka-ya n'isi ihe àjà-nmehie ahu, ọ bu kwa ya ibu àjà-nmehie n'ebe ha nēbu ihe àjà-nsure-ọku.

³⁴ Onye-nchu-àjà gēwere ufodu nime ọbara àjà-nmehie ahu na nkpsi-aka-ya, tiye ya n'elu mpi nile nke ebe-ichu-àjà nke àjà-nsure-ọku, ọ bu kwa ọbara-ya nile ka ọ gāwusi na ntọ-ala ebe-ichu-àjà:

³⁵ abuba-ya nile ka ọ gēwezuga, dika anēwezuga abuba nwa-aturu n'ihe àjà nke àjà-udo: onye-nchu-àjà gēsure ha ọku ibu ihe-nsure-ọku nēsì ísì utọ n'ebe-ichu-àjà, n'elu àjà-ọku nke Jehova: onye-nchu-àjà gēkpuchi-kwa-ra ya nmehie-ya nke ọ mehieworo, agābaghara kwa ya ya.

ISI 5

Mbe madu gēmehie, site n'inu olu ọbuba-iyi, mbe ya onwe-ya bu onye-àmà, ma ọ bu na ọ huwo ma-ọbu na ọ mawo, ọ buru na ọ gosighi ya, ọ gēbu kwa ajọ omume-ya:

² ma-ọbu mbe madu gēmetu ihe ọ bula ruru áru aru, ma ọ bu ozu anu-ohia ruru áru, ma-ọbu ozu anu-ulo ruru áru, ma-ọbu ozu ihe nēnuputa enuputa nke ruru áru, ma ezonariri ya ya, ya onwe-ya ewe ru kwa áru, ikpe gāma kwa ya:

³ ma-ọbu mbe ọ gēmetu ihe ruru áru nke madu, ọbuná ihe ọ bula nke ya ruru áru nke eji meru ya, ma ezonariri ya ya; mbe ya onwe-ya mara, ikpe gāma kwa ya:

⁴ ma-ọbu mbe madu gānu iyi, nēwere ebuwere-onu-ya kwu okwu efu ime ihe ọjọ, ma-ọbu ime ezi ihe, ọbuná okwu efu ọ bula madu nēkwu n'ihu iyi, ma ezonariri ya; mbe ya onwe-

ya mara, ikpe gāma kwa ya bayere otù nime ihe ndia:

⁵ o gēru kwa, m̀be ikpe mara ya bayere otù nime ihe ndia, na o gēkwuputa ihe ahu nke ọ mehiworo nmehie bayere ya:

⁶ ọ gēweta-kwa-ra Jehova àjà-ikpe-omuma-ya bayere nmehie-ya nke ọ mehiworo, bú nne nke si n'ìgwè ewu na aturu puta, nwa-aturu ma-ọbu nwa-ewu, ka ọ buru àjà-nmehie; onye-nchu-àjà gēkpuchi-kwa-ra ya nmehie-ya ahu.

⁷ Ma ọ buru na aka-ya erughi ihe gēzù nwa-aturu, o gēweta-kwa-ra Jehova àjà-ikpe-omuma-ya bayere nmehie nke ọ mehiworo, bú nduru abua ma-ọbu umu-kpalakwukwu abua; otù ka ọ buru àjà-nmehie, ibe-ya ka ọ buru àjà-nsure-oku.

⁸ Ọ gāchitara ha onye-nchu-àjà, onye-nchu-àjà gēburu uzọ weta nso nke diri àjà-nmehie, ọ gātubipu isi-ya site n'olu-ya, ma ọ gaghi-ekewa ya.

⁹ Ọ gēfesa ufodu nime ọbara àjà-nmehie ahu n'elu akuku ebe-ichu-àjà; ma nke foderu nime ọbara ka agāgbasa na ntọ-ala ebe-ichu-aja: àjà-nmehie ka ọ bu.

¹⁰ Ọ gēme nke-abua ka ọ buru àjà-nsure-oku dika ikpé ahu si di: onye-nchu-àjà gēkpuchi-kwa-ra ya nmehie-ya ahu nke ọ mehiworo, agābaghara kwa ya ya.

¹¹ Ma ọ buru na aka-ya erughi na nduru abua ma-ọbu n'umu-kpalakwu-kwu abua, ọ gēweta kwa onyinye-ya iji biaru nso, bayere nmehie nke ọ mehie-woro, bú otù uzọ n'uzọ iri nke ephah utu ọka flour ka ọ buru àjà-nmehie; ọ gaghi-atukwasi ya manu, ọ gaghi-etieye kwa frankincense n'elu ya: n'ihì na àjà-nmehie ka ọ bu.

¹² Ọ gēweta-kwa-ra ya onye-nchu-àjà, onye-nchu-àjà gēweju kwa nweju-aka-ya site na ya ibu ihe-ncheta-ya, o gēsura kwa ya oku ibu ihe-nsure-oku nēsì ísì utọ n'ebe-ichu-àjà, n'elu àjà-oku nke Jehova: àjà-nmehie ka ọ bu.

¹³ Onye-nchu-àjà gēkpuchi-kwa-ra ya nmehie-ya ahu nke ọ mehiworo n'otù nime ihe ndia, agābaghara kwa ya ya: ma nke foderu gābu ihe onye-nchu-àjà nwere, dika onyinye-inata-iru-oma ahu.

¹⁴ Jehova we gwa Moses okwu, si,

¹⁵ M̀be madu gēmekpu ihe-nmekpu, mehie n'amaghi-ama megide ihe nsọ nile nke Jehova; ọ gēweta-kwa-ra Jehova àjà-ikpe-omuma-ya, bú ebulu zuru okè si n'ìgwè ewu na aturu puta, dika ọrùrù-onu-gi si di n'ọla-ocha shekel, dika shekel nke ebe nsọ ahu si di, ka ọ buru àjà-ikpe-omuma:

¹⁶ ma ihe nke ọ mehiworo megide ihe nsọ ahu, ọ gākwughachi ya, ọ gātukwasi kwa otù uzọ n'uzọ ise n'elu ya, nye ya onye-nchu-àjà: onye-nchu-àjà gēwere ebulu àjà-ikpe-omuma kpuchiere ya nmehie-ya, agābaghara kwa ya ya.

¹⁷ Ma ọ buru si na madu emehie, me ihe megide otù nime ihe nile Jehova nyere n'iwu bayere ihe anāgaghi-eme; ọ bu ezie na ọ maghi, ma ikpe mara ya, o gēbu kwa ajọ omume-ya.

¹⁸ Ọ gēweta-kwa-ra onye-nchu-àjà ebulu zuru okè si n'ìgwè ewu na aturu puta, dika ọrùrù-onu-gi si di, ka ọ buru àjà-ikpe-omuma: onye-nchu-àjà gēkpuchi-kwa-ra ya nmehie bayere ihe ọ mere n'amaghi-ama, ma ya onwe-ya amaghi ya, agābaghara kwa ya ya.

¹⁹ Àjà-ikpe-omuma ka ọ bu: ikpe mara ya n'ezie n'iru Jehova.

ISI 6

Jehova we gwa Moses okwu, si,

² M̀be madu gēmehie, mekpu ihe-nmekpu megide Jehova, ghọbu madu-ibe-ya n'ihe-ndebe, ma-ọbu n'ihe etiyere n'aka-ya, ma-ọbu n'ihe anapuru madu n'ike, ma-ọbu m̀be ọ mebuworo madu-ibe-ya;

- ³ ma-ọbu m̀be ọ hutaworo ihe furu efu, o we ghọ aghughọ nime ya, ́nu iyi n'ugha; n'otù nime ihe ndia nile nke madu nēme, nēmehie nime ha:
- ⁴ o gēru kwa, m̀be ọ gēmehie, m̀be ikpe mara ya, na ọ gēnyeghachi ihe ọ napuru madu n'ike, ma-ọbu ihe ọ nwetara na nmebu, ma-ọbu ihe-ndebe enyere ya idebe, ma-ọbu ihe furu efu nke ọ huta-woro,
- ⁵ ma-ọbu ihe ọ bula nke ọ ́nuru iyi bayere ya n'ugha; o gākwughachi kwa ya na nkwuzu-ya, ọ bu kwa otù uzọ n'uzọ ise ka ọ gātukwasi ya: ọ bu onye nwe ihe ahu ka ọ gēnye ya, n'ubochi àjà-ikpe-omuma-ya.
- ⁶ Ọ gēweta-kwa-ra Jehova àjà-ikpe-omuma-ya, bú ebulu zuru okè sitere n'ìgwè ewu na aturu, dika ọrùrù-ọnu-gi si di, ka ọ buru àjà-ikpe-omuma, ọ gēwetara onye-nchu-àjà:
- ⁷ onye-nchu-àjà gēkpuchi-kwa-ra ya nmehie-ya n'iru Jehova, agābaghara kwa ya ya; bayere ihe ọ bula nime ihe nile nke ọ nēme, nke ikpe mara ya nime ya.
- ⁸ Jehova we gwa Moses okwu, si,
- ⁹ Nye Eron na umu-ya ndikom iwu, si, Nka bu iwu nke àjà-nsure-ọku: nke ahu bu àjà-nsure ọku bayere orire-ọku n'elu ebe-ichu-àjà ogologo abali nile rue ututu, agēme kwa ka ọku ebe-ichu-àjà nēre ere n'elu ya.
- ¹⁰ Onye-nchu-àjà gēyiri kwa uwe-nwuda ákwà ọcha ya, uwe-ukwu ákwà ọcha ya ka o gēyikwasi kwa n'anu-arua-ya; ọ gāchili kwa ntu ahu nke ọku gērechaputa n'àjà-nsure-ọku n'elu ebe-ichu-àjà, dọba ha na nso ebe-ichu-àjà.
- ¹¹ O gēyipu uwe-ya, yiri uwe ọzọ, bupu ntu ahu je n'azu omuma-ulo-ikwū, rue ebe di ọcha.
- ¹² Agēme kwa ka ọku nke di n'elu ebe-ichu-àjà nēre ere n'elu ya, ọ gaghi-anyu anyu; onye-nchu-àjà gēsure nkú ọku n'elu ya kwa-ututu: o gēdo kwa àjà-nsure-ọku n'usoro n'elu ya, sure kwa abuba nke àjà-udo nile ibu ihe-nsure-ọku nēsì ísì utọ n'elu ya.
- ¹³ M̀be dum ka agēme ka ọku nēre ere n'elu ebe-ichu-àjà; ọ gaghi-anyu anyu.
- ¹⁴ Nka bu kwa iwu onyinye-inata-iru-oma: umu-ndikom Eron gēweta ya nso n'iru Jehova, n'iru ebe-ichu-àjà.
- ¹⁵ O gēsite nime ya weju nweju-aka-ya weli, bú site n'utu ọka flour nke onyinye-inata-iru-oma, site kwa na manu-ya, weli kwa frankincense nile nke di n'elu onyinye-inata-iru-oma ahu, o gēsure kwa ya ọku ibu ihe-nsure-ọku nēsì ísì utọ n'elu ebe-ichu-àjà ka ọ buru ihe ísì utọ, dika ihe-ncheta-ya, anēsurere Jehova.
- ¹⁶ Ma ihe fọduru nime ya, Eron na umu-ya ndikom gēri ya: nēkoghi eko ka agēri ya n'ebe di nsọ; n'ogige ulo-ikwū nzute ka ha gēri ya.
- ¹⁷ Agaghēwere ihe nēko achicha sie ya. Enyewom ya ka ọ buru òkè-ha sitere n'àjà-ọkum nile; ihe nsọ kachasi ihe nsọ nile ka ọ bu, dika àjà-nmehie, na dika àjà-ikpe-omuma.
- ¹⁸ Nwoke ọ bula n'etiti umu Eron gēri ya, dika ukpuru ebighi-ebi rue ọbọ-unu nile, site n'àjà-ọku nke Jehova: onye ọ bula nke nēmetu ha aru gādi nsọ.
- ¹⁹ Jehova we gwa Moses okwu, si,
- ²⁰ Nka bu onyinye iji biaru nso nke Eron na umu-ya ndikom, nke ha gēwetara Jehova nso n'ubochi etere ya manu; otù uzọ n'uzọ iri nke ephah utu ọka flour ibu onyinye-inata-iru-oma m̀be dum, nkera-ya n'ututu, nkera-ya kwa n'anyasi.
- ²¹ N'ite isi ihe ka agēwere manu me ya; m̀be ọ deworo edè i gēwebata ya: iberibe achicha esiri esi nke onyinye-inata-iru-oma ka i gēweta nso ibu ihe ísì utọ anēsurere Jehova.
- ²² Onye-nchu-aja etere manu nke gānọchi ya site n'umu-ya ndikom gēme ya: ọ bu ukpuru ebighi-ebi Jehova nwere; agēsuresi ya ọku ibu ihe-nsure-ọku nēsì ísì utọ.
- ²³ Onyinye-inata-iru-oma ọ bula nke onye-nchu-àjà ka agēsuresi kwa oku: agaghi-eri ya.
- ²⁴ Jehova we gwa Moses okwu, si,

- ²⁵ Gwa Eron, gwa kwa umu-ya ndikom, okwu, si, Nka bu iwu àjà-nmehie: n'ebe anēbu ihe àjà-nsure-ọku ka agēbu ihe àjà-nmehie n'iru Jehova: ihe nsọ kachasi ihe nsọ nile ka ọ bu.
- ²⁶ Onye-nchu-àjà nke nāchu ya bayere nmehie gēri ya; n'ebe di nsọ ka agēri ya, n'ogige ulo ikwū nzute.
- ²⁷ Ihe ọ bula nke nēmetu anu-ya aru gādi nsọ: m̄be efesara ufodu nime ọbara-ya n'uwe ọ bula, i gāsu kwa ihe ahu efesara ya n'elu ya n'ebe di nsọ.
- ²⁸ Ma agētiwa ihe ájá nke esiri ya nime ya: ma ọ buru na n'ihe ọla ka esiri ya, agēchicha ya, nācha ya na miri.
- ²⁹ Nwoke ọ bula n'etiti ndi-nchu-àjà gēri ya: ihe nsọ kachasi ihe nsọ nile ka ọ bu.
- ³⁰ Ọ dighi kwa àjà-nmehie ọ bula agēri, bú nke anēwebata ufodu nime ọbara-ya n'ulo-ikwū nzute ikpuchi nmehie n'ebe nsọ ahu: agēwere ọku sure ya.

ISI 7

Nka bu kwa iwu àjà-ikpe-omuma: ihe nsọ kachasi ihe nsọ nile ka ọ bu.

- ² N'ebe ha nēbu ihe àjà-nsure-ọku ka ha gēbu ihe àjà-ikpe-omuma; ọ gāwusa kwa ọbara-ya n'ebe-ichu-àjà buruburu.
- ³ Abuba-ya nile ka ọ gēsi nime ya weta nso; bú akuku ọdudu-ya nwere abuba, na abuba nke nēkpuchi ihe-ime,
- ⁴ na akọrọ abua, na abuba nke di n'elu ha, nke di n'akuku úkwù, na mba-imeju nke di n'imeju, (n'akuku akọrọ ka ọ gēwezuga ya):
- ⁵ onye-nchu-àjà gēsure ha ọku ibu ihe nsure-ọku nēsi ísì utọ n'ebe-ichu-àjà ka ọ buru àjà-ọku anāchuru Jehova: àjà-ikpe-omuma ka ọ bu.
- ⁶ Nwoke ọ bula n'etiti ndi-nchu-àjà gēri ya: n'ebe di nsọ ka agēri ya: ihe nsọ kachasi ihe nsọ nile ka ọ bu.
- ⁷ Dika àjà-nmehie si di, otú a ka àjà-ikpe-omuma di: otù iwu diri ha: onye-nchu-àjà nke nēwere ya ikpuchi nmehie, ya onwe-ya gēnwe ya.
- ⁸ Onye-nchu-àjà nke nēweta nso àjà-nsure-ọku nke onye ọ bula, onye-nchu-àjà onwe-ya gēnwe akpukpo nke ihe àjà-nsure-ọku nke o wetaworo nso n'onwe-ya.
- ⁹ Ọzọ, onyinye-inata-iru-oma ọ bula nke anēsi n'ite-ọku, na ihe ọ bula anēme n'ihe ighe ihe, na n'ite isi ihe, onye-nchu-àjà nke nēweta ya nso, ya onwe-ya gēnwe ya.
- ¹⁰ Ọzọ onyinye-inata-iru-oma ọ bula, agwara manu, ma-ọbu nke kporo akpo, umu-ndikom Eron nile gēnwe ya, otù dika ibe-ya.
- ¹¹ Nka bu kwa iwu nke ihe àjà nke àjà-udo nke madu gēweta nso Jehova.
- ¹² Ọ buru na ọ weta ya nso ka ọ buru àjà-eketele, ọ gēweta kwa nso oḅe achicha ekoghi-eko ufodu nke agwara manu, na mbadamba-achicha ekoghi-eko ufodu nke etere manu, na oḅe achicha ufodu agwara manu, nke utu ọka flour dere edè, tiyere àjà-eketele ahu.
- ¹³ N'elu oḅe achicha koro eko ufodu ka ọ gēweta nso onyinye-ya iji biaru nso tiyere àjà-eketele nke àjà-udo-ya.
- ¹⁴ O gēsi kwa na ya weta nso otù nime onyinye ọ bula iji biaru nso ka ọ buru àjà-nbuli ibuliri Jehova; onye-nchu-aja nke nāwusa ọbara àjà-udo, ya onwe-ya gēnwe ya.
- ¹⁵ Agēri kwa anu nke àjà-eketele nke àjà-udo-ya n'ubochi nke onyinye-ya iji biaru nso; ọ gaghi-adoba ufodu nime ya rue ututu.
- ¹⁶ Ma ọ buru na àjà nke onyinye-ya iji biaru nso bu nkwa ma-ọbu àjà-afọ-ofufo, n'ubochi ọ nēweta nso àjà-ya-ka agēri ya: n'echi-ya ka agēri kwa nke foderu nime ya:
- ¹⁷ ma nke foderu nime anu nke àjà ahu, agēji ọku sure ya n'ubochi nke-atọ.

- 18** Ma ọ buru na erie ufodu nime anu nke ihe àjà nke àjà-udo-ya n'ubochi nke-atọ n'uzọ ọ bula, ọ gaghi-atọ uto: onye nēweta ya nso, agaghi-agu ya nye ya: ihe-árú ka ọ gābu, madu nke nēri ufodu nime ya gēbu kwa ajọ omume-ya.
- 19** Anu nke meturu ihe ọ bula ruru árú, agaghi-eri ya: agēji ọku sure ya. Ma anu àjà ahu, onye ọ bula nke di ọcha gēri anu-ya:
- 20** ma madu nke nēri anu sitere n'ihe àjà nke-udo, nke Jehova nwere, ma ọrurú-ya di n'aru ya, agēbipu madu ahu n'etiti umu-nna-ya.
- 21** Ma m̀be madu gēmetu ihe ọ bula ruru árú aru, bú ọrurú madu, ma-ọbu anumanu ruru árú, maọbu ihe-árú ọ bula ruru árú, we rie ufodu nime anu ihe àjà-udo, nke Jehova nwere, agēbipu madu ahu n'etiti umu-nna-ya.
- 22** Jehova we gwa Moses okwu, si,
- 23** Gwa umu Israel okwu, si, Unu erila abuba ọ bula, nke ehi, ma-ọbu aturu, ma-ọbu ewu.
- 24** Abuba nke anumanu nwuru onwe-ya, na abuba nke anumanu anu-ọhia dọburu, agēdozi ya iji je ozi ọ bula: ma unu erila ya ma-ọli.
- 25** N'ih i na onye ọ bula nke nēri abuba sitere n'anumanu nke madu si nime ya eweta nso àjà-ọku ichuru Jehova, agēbipu kwa madu nke nēri ya n'etiti umu-nna-ya.
- 26** Ọ dighi kwa ọbara ọ bula unu gēri n'ebe-ọbibi-unu nile, nke anu-ufe, ma ọbu nke anumanu.
- 27** Madu ọ bula nke gēri ọbara ọ bula, agēbipu kwa madu ahu n'etiti umu-nna-ya.
- 28** Jehova we gwa Moses okwu, si,
- 29** Gwa umu Israel okwu, si, Onye nēwetara Jehova nso ihe àjà nke àjà-udo-ya gēsi n'ihe àjà nke àjà-udo-ya wetara Jehova onyinye-ya iji biaru nso:
- 30** aka ya gēweta àjà-ọku nke Jehova; abuba di n'akuku okpukpu-obi ka ọ gēweta, ya na okpukpu-obi, ifé ya ka ọ buru àjà-ofufé n'iru Jehova.
- 31** Onye-nchu-àjà gēsure kwa abuba ahu ibu ihe-nsure-ọku nēsì ísi uto n'ebe-ichu-àjà: ma okpukpu-obi ahu ka Eron na umu-ya ndikom gēnwe.
- 32** Utaku-ukwu aka-nri ka unu gēnye kwa onye-nchu-àjà ibu àjà-nbuli sitere n'ihe àjà nile nke àjà-udo-unu.
- 33** Onye ahu n'etiti umu-ndikom Eron nke nēweta nso ọbara nke àjà-udo nile, na abuba-ha, ya gēnwe utaku-ukwu aka-nri ahu ka ọ buru òkè-ya.
- 34** N'ih i na okpukpu-obi nke àjà-ofufé na utaku-ukwu nke àjà-nbuli ka M'naraworo n'aka umu Israel site n'ihe àjà nile nke àjà-udo-ha nile, nye Eron, bú onye-nchu-àjà, nye kwa umu-ya ndikom, n'ukpuru ebighi-ebi, sitere n'aka umu Israel.
- 35** Nka bu òkè otite-manu Eron, na òkè otite-manu umu-ya ndikom, sitere n'àjà-ọku nke Jehova, n'ubochi O mere ka ha biarue nso iburu Jehova ndi-nchu-àjà;
- 36** bú nke Jehova nyere iwu ka enye ha site n'aka umu Israel, n'ubochi O tere ha manu. Ọ bu ukpuru ebighi-ebi rue ọ́ọ-ha nile.
- 37** Nka bu iwu diri àjà-nsure-ọku, di-kwa-ra onyinye-inata-iru-ọma, di-kwa-ra àjà-nmehie, di-kwa-ra àjà-ikpe-ọmuma, di-kwa-ra nmeju-aka, di-kwa-ra ihe àjà nke àjà-udo;
- 38** nke Jehova nyere Moses n'iwu n'ugwu Sainai, n'ubochi O nyere umu Israel iwu iwetara Jehova nso onyinye-ha iji biaru nso, n'ọzara Sainai.

Jehova we gwa Moses okwu, si,

² Chiri Eron na umu-ya ndikom tiyere ya, na uwe-ha, na manu otite-manu ahu, na oke-ehi nke àjà-nmehie, na ebulu abua ahu, na nkata achicha ekoghi-eko;

³ kpọkọta kwa nzukọ Israel nile n'ọnu-uzọ nke ulo-ikwū nzute.

⁴ Moses we me dika Jehova nyere ya iwu; ewe kpọkọta nzukọ ahu n'ọnu-uzọ nke ulo-ikwū nzute.

⁵ Moses we si nzukọ ahu, Nka bu ihe Jehova nyere n'iwu ka eme ya.

⁶ Moses we me ka Eron na umu-ya ndikom biaru nso, o were kwa miri sa ha aru.

⁷ O tiye n'aru ya uwe-ime ahu, were ihe ike n'úkwù ke ya, yikwasi ya uwe-nwuda, tiye ephod n'aru ya, ke ya n'ihe-ọkiké ephod nke onye-ọkà kpara, were ya kegide ephod ahu n'aru ya.

⁸ Ọ tukwasi n'aru ya ihe-iḅochi-obi; tiye kwa n'elu ihe-iḅochi-obi ìhè ahu na Izu-okè ahu.

⁹ Ọ tukwasi ákwà-nkukù-isi n'isi-ya; tukwasi kwa n'ákwà-nkukù-isi ahu, n'iru ya, ihe ahu di mbara nke ọla-edo, bú okpu nsọ nke onye-nchu-àjà; dika Jehova nyere Moses iwu.

¹⁰ Moses we were manu otite-manu ahu, te ebe-obibi ahu na ihe nile nke di nime ya, do ha nsọ.

¹¹ Ọ we fesa ufodu nime ya n'ebe-ichu-àjà uḅò asa, te kwa ebe-ichu-àjà na ihe-ya nile, na ite ọsis-a-miri na ukwu-ala-ya, manu, ido ya nsọ.

¹² Ọ wukwasi kwa ufodu nime manu otite-manu ahu n'isi Eron, te kwa ya manu, ido ya nsọ.

¹³ Moses we me ka umu-ndikom Eron biaru nso, o yikwasi ha uwe-ime, were ihe ike n'úkwù ke ha, ke kwa ha ihe ike n'isi; dika Jehova nyere Moses iwu.

¹⁴ Ọ kputa oke-ehi nke àjà-nmehie nso: Eron na umu-ya ndikom we bikwasi aka-ha n'oke-ehi nke àjà-nmehie.

¹⁵ O ɓue ya; Moses we were ọbara-ya, tiye ya n'elu mpi nile nke ebe-ichu-àjà ahu buruburu na nkpisi-aka-ya, wepu nmehie n'ebe-ichu-àjà ahu: ọbara ahu ka ọ wusi-kwa-ra na ntọ-ala ebe-ichu-àjà, do ya nsọ, ikpuchiri ya nmehie.

¹⁶ Ọ were abuba nile nke di n'elu ihe-ime, na mba-imeju nke imeju, na akorọ abua, na abuba-ha, Moses we sure ha ọku ibu ihe-nsure-ọku nēsì ísì uto n'ebe-ichu-àjà.

¹⁷ Ma oke-ehi ahu, na akpukpọ-ya, na anu-ya, na nsi-ya, o surere ha n'ọku n'azu ọmuma-ulo-ikwū; dika Jehova nyere Moses iwu.

¹⁸ Ọ weta nso ebulu nke àjà-nsure-ọku: Eron na umu-ya ndikom we bikwasi aka-ha n'isi ebulu ahu.

¹⁹ O ɓue ya: Moses we wusa ọbara-ya n'ebe-ichu-àjà ahu buruburu.

²⁰ Ọ bọ ebulu ahu n'ọbubọ-ya; Moses we sure isi-ya na ọbubọ-ya nile na abuba-ya ọku ibu ihe-nsure-ọku nēsì ísì uto.

²¹ Ọ were miri sa ihe-ime-ya na ọlu-ukwu na ọlu-aka-ya; Moses we sure ebulu ahu nile ọku ibu ihe-nsure-ọku nēsì ísì uto n'ebe-ichu-àjà: àjà-nsure-ọku ka ọ bu ibu ihe ísì uto: àjà-ọku anāchuru Jehova ka ọ bu; dika Jehova nyere Moses iwu.

²² Ọ we weta nso ebulu nke-ọzọ, bú ebulu nke nmeju-aka: Eron na umu-ya ndikom we bikwasi aka-ha n'isi ebulu ahu.

²³ O ɓue ya; Moses we were ufodu nime ọbara-ya, tiye n'ọnu-ọnu nti aka-nri Eron, na n'isi-aka nke aka-nri-ya, na n'isi-ukwu nke ukwu aka-nri ya.

²⁴ Ọ me ka umu-ndikom Eron biaru nso, Moses we were ufodu nime ọbara ahu, tiye n'ọnu-ọnu nti aka-nri ha, na n'isi-aka nke aka-nri-ha, na n'isi-ukwu nke ukwu aka-nri ha: Moses we wusa ọbara ahu n'ebe-ichu-àjà buruburu.

- ²⁵ Ọ were abuba-ya, na akuku ọdudu-ya nwere abuba, na abuba nile nke di n'elu ihe-ime-ya, na mba-imeju nke imeju, na akọrọ-ya abua, na abuba-ha, na utaku-ukwu aka-nri ya:
- ²⁶ o si na nkata achicha ekoghi-eko ahu nke di n'iru Jehova were otù ọbẹ achicha ekoghi-eko, na otù ọbẹ achicha agwara manu, na otù mbadamba-achicha, tukwasi ha n'abuba ahu na n'utaku-ukwu aka-nri:
- ²⁷ o tiye ha nile n'elu ọbu-aka abua nke Eron, na n'elu ọbu-aka nke umu-ya ndikom, we fé ha ka ha buru àjà-ofufé n'iru Jehova.
- ²⁸ Moses we wepu ha n'elu ọbu-aka-ha, sure ha ọku ibu ihe-nsure-ọku nēsì ísì utọ n'ebe-ichu-àjà n'elu àjà-nsure-ọku ahu: nmeju-aka ka ha bu, ibu ihe ísì utọ: àjà-ọku anāchuru Jehova ka ọ bu.
- ²⁹ Moses were kwa okpukpu-obi-ya, fé ya ka ọ buru àjà-ofufé n'iru Jehova: òkè Moses nwere ka ọ bu sitere n'ebulu nmeju-aka; dika Jehova nyere Moses iwu.
- ³⁰ Moses were kwa ufodu nime manu otite-manu ahu, na ufodu nime ọbara nke di n'elu ebe-ichu-àjà, fesa n'aru Eron, na n'elu uwe-ya, na n'aru umu-ya ndikom, na n'elu uwe umu-ya ndikom tiyere ya; ọ we do Eron nsọ, do kwa uwe-ya, na umu-ya ndikom, na uwe umu-ya ndikom, nsọ tiyere ya.
- ³¹ Moses we si Eron na umu-ya ndikom, Sienu anu-ya n'ọnu-uzọ nke ulo-ikwū nzute: ọ bu kwa n'ebe ahu ka unu gēri ya na achicha nke di na nkata nke nmeju-aka ahu, dika m'nyere n'iwu, si, Eron na umu-ya ndikom gēri ya.
- ³² Ma ihe nke fọduru nime anu ahu na nime achicha ahu, n'ọku ka unu gēsura ya.
- ³³ Unu esi-kwa-la n'ọnu-uzọ nke ulo-ikwū nzute pua ubọchi asa, rue ubọchi mbe ubọchi nile nke nmeju-aka-unu gēzu: n'ihì na ubọchi asa ka Ọ ganēmeju aka-unu.
- ³⁴ Dika emere ta, otù a ka Jehova nyere iwu ime, ikpuchiri unu nmehie-unu.
- ³⁵ Ọ bu kwa n'ọnu-uzọ nke ulo-ikwū nzute ka unu gānọgide ehie na abali ubọchi asa, debe kwa ihe-ndebe nke Jehova, ka unu we ghara inwu: n'ihì na otù a ka enyeworom iwu.
- ³⁶ Eron na umu-ya ndikom we me ihe nile Jehova nyere n'iwu site n'aka Moses.

ISI 9

O rue, n'ubọchi nke-asatọ, na Moses kpọrọ Eron na umu-ya ndikom, na ndi-okenye Israel;

- ² ọ si Eron, Were n'onwe-gi nwa-oke-ehi ka ọ buru àjà-nmehie, na ebulu ka ọ buru àjà-nsure-ọku, nke zuru okè ka ha gābu, gi weta kwa ha nso n'iru Jehova.
- ³ Umu Israel ka i gāgwa kwa okwu, si, Werenu nkpi ka ọ buru àjà-nmehie; na nwa-ehi na nwa-aturu, ha abua gāba otù arọ, bú nke zuru okè, ka ha buru àjà-nsure-ọku;
- ⁴ chiri kwa ehi na ebulu ka ha buru àjà-udo, ichu n'iru Jehova; were kwa onyinye-inata-iru-oma agwara manu: n'ihì na ta ka Jehova gēme ka unu hu Ya anya.
- ⁵ Ha we weta ihe Moses nyere n'iwu n'iru ulo-ikwū nzute: nzukọ Israel nile we biaru nso guzo kwa n'iru Jehova.
- ⁶ Moses we si, Nka bu ihe Jehova nyere n'iwu ka unu me: agēme kwa ka unu hu ebube Jehova anya.
- ⁷ Moses we si Eron, Biarue ebe-ichu-àjà nso, me àjà-nmehie-gi, na àjà-nsure-ọku-gi, kpuchiere onwe-gi, kpuchi-kwa-ra ndi Israel, nmehie-unu; me kwa onyinye iji biaru nso nke ndi ahu, kpuchi-kwa-ra ha nmehie-ha; dika Jehova nyere iwu.
- ⁸ Eron we biarue ebe-ichu-àjà nso, ọue nwa-ehi nke àjà-nmehie nke diri ya onwe-ya.
- ⁹ Umu-ndikom Eron we wetara ya nso ọbara-ya: ọ we deye nkpisi-aka-ya n'ọbara ahu,

tiye n'elu mpi nile nke ebe-ichu-àjà, we wusi ọbara na ntọ-ala ebe-ichu-àjà:

¹⁰ ma abuba, na akorọ abua, na mba-imeju nke putara n'imeju, nke si n'àjà-nmehie puta, o surere ha ọku ibu ihe-nsure ọku nēsi ísì utọ n'ebe-ichu-àjà; dika Jehova nyere Moses iwu.

¹¹ Ma anu-ya na akpukpọ-ya, o surere ha n'ọku n'azu ọmuma-ulo-ikwū.

¹² Ọ we ọue ihe àjà-nsure-ọku: umu-ndikom Eron we me ka ọbara-ya rue ya aka, ọ we wusa ya n'ebe-ichu-àjà buruburu.

¹³ Àjà-nsure-ọku ka ha me-kwa-ra ka o rue ya aka, n'ọbubọ, na isi-ya; ọ we sure ha ọku ibu ihe-nsure-ọku nēsi ísì utọ n'elu ebe-ichu-àjà.

¹⁴ Ọ we sa ihe-ime-ya na ọlu-ukwu na ọlu-aka-ya, sure ha ọku ibu ihe-nsure-ọku nēsi ísì utọ n'elu àjà-nsure-ọku n'ebe-ichu-àjà.

¹⁵ Ọ we weta nso onyinye iji biaru nso nke ndi Israel, were nkpi nke àjà-nmehie nke diri ndi ahu, ọue ya, chua ya n'àjà bayere nmehie, dika nke-mbu.

¹⁶ Ọ weta kwa àjà-nsure-ọku nso, me ya dika ikpé bayere ya si di.

¹⁷ Ọ weta kwa nso onyinye-inata-iru-ọma, si nime ya meju ọbu-aka-ya, sure ya ibu ihe-nsure-ọku nēsi ísì utọ n'elu ebe-ichu-àjà, tiyere àjà-nsure-ọku nke ututu.

¹⁸ O ọu-kwa-ra ehi ahu na ebulu ahu, bú ihe àjà nke àjà-udo, nke diri ndi Israel: umu-ndikom Eron we me ka ọbara-ya rue ya aka, ọ we wusa ya n'ebe-ichu-àjà buruburu,

¹⁹ ha me-kwa-ra ka abuba nile nke putara n'ehi ahu rue ya aka; na ihe putara n'ebulu ahu, bú akuku ọdudu nwere abuba, na abuba nke nēkpuchi ihe-ime, na akorọ abua, na mba-imeju nke imeju:

²⁰ ha we tukwasi abuba ahu n'okpukpu-obi, ọ we sure abuba ọku ibu ihe-nsure-ọku nēsi ísì utọ, n'ebe-ichu-àjà:

²¹ ma okpukpu-obi-ha na utaku-ukwu aka-nri ka Eron fere ka ha buru àjà-ofufé n'iru Jehova; dika Moses nyere iwu.

²² Eron we chilie aka-ya n'ebe ndi Israel nọ, gọzie ha; o si n'ime àjà-nmehie na àjà-nsure-ọku na àjà-udo rida.

²³ Moses na Eron we ba n'ulo-ikwū nzute, puta kwa, gọzie ndi Israel: ewe me ka ndi ahu nile hu ebube Jehova anya.

²⁴ Ọku we si n'iru Jehova puta, ripia àjà-nsure-ọku na abuba nile n'elu ebe-ichu-àjà: ndi Israel nile we hu ya, tie nkpu, da kpue iru-ha n'ala.

ISI 10

Ma umu-ndikom Eron, bú Nedab na Abaihu, were ihe-igu-ọku, onye ọ bula ọ were nke ya, ha we tiye ọku nime ha, tukwasi ihe-nsure-ọku nēsi ísì utọ n'elu ya, we weta nso n'iru Jehova ọku ala ọzọ, nke Ọ nēnyeghi ha n'iwu.

² Ọku we si n'iru Jehova puta, ripia ha, ha we nwua n'iru Jehova.

³ Moses we si Eron, Nka bu ihe Jehova kwuru, si, N'aru ndi nābīarum nso ka agēdom nsọ, ọ bu kwa n'iru ndim nile ka agāsọpurum. Eron we ọa nkiti.

⁴ Moses we kpọ Mishael na Elzafan, bú umu-ndikom Uziel nwa-nne nna Eron, si ha, Biarueni nso, si n'iru ebe nsọ a bupu umu-nne-unu je n'azu ọmuma-ulo-ikwū.

⁵ Ha we biaru nso, buru ha n'uwe-ime-ha je n'azu ọmuma-ulo-ikwū; dika Moses kwuru.

⁶ Moses we si Eron, ọ si kwa Eleeza na Itama, bú umu-ya ndikom, Unu akọpula agiri-isi-unu, unu adọwa-kwa-la uwe-unu; ka unu we ghara inwu, ka Ọ we ghara kwa iwe iwe megide nzukọ Israel nile: ma ka umu-nne-unu, bu ulo nile nke Israel, kwara nsure-ọku ahu

nke Jehova sureworo akwá.

⁷ Unu esi-kwa-la n'ọnu-uzọ nke ulo-ikwū nzute pua, ka unu we ghara inwu: n'ihì na manu otite-manu nke Jehova dikwasi unu. Ha we me dika okwu Moses si di.

⁸ Jehova we gwa Eron okwu, si,

⁹ Añula manya-vine ma-ọbu ihe-ọhụhụ nābà n'anya, gi onwe-gi, na umu-gi ndikom tiyere gi, m̀be unu nābà n'ulo-ikwū nzute, ka unu we ghara inwu; ọ gābu ukpuru ebighi-ebi rue ọbọ-unu nile:

¹⁰ ka unu we kpa kwa ókè n'etiti ihe nsọ na ihe nādighi nsọ, na n'etiti ihe ruru áru na ihe di ọcha;

¹¹ ka unu we zí kwa umu Israel ukpuru nile nke Jehova gwaworo ha site n'aka Moses.

¹² Moses we gwa Eron okwu, ọ gwa kwa Eleeza na Itama, bú umu-ya ndikom fọduru, si, Werenu onyinye-inata-iru-oma nke fọduru site n'àjà-ọku nke Jehova, rie ya n'ekoghi-eko na nso ebe-ichu-àjà: n'ihì na ihe nsọ kachasi ihe nsọ nile ka ọ bu.

¹³ Unu gēri kwa ya n'ebe di nsọ, n'ihì na òkè-gi, na òkè umu-gi ndikom, ka ọ bu, sitere n'àjà-ọku nile nke Jehova: n'ihì na otú a ka enyeworom iwu.

¹⁴ Okpukpu-obi nke àjà-ofufé na utaku-ukwu nke àjà-nbuli ka unu gēri kwa n'ebe di ọcha; gi onwe-gi, na umu-gi ndikom, na umu-gi ndinyom tiyere gi: n'ihì na dika òkè-gi na òkè umu-gi ndikom ka enyeworo ha site n'ihe àjà nile nke àjà-udo nile nke umu Israel.

¹⁵ Utaku-ukwu nke àjà-nbuli na okpukpu-obi nke àjà-ofufé ka ha gēweta n'elu àjà-ọku nile nke abuba nile, ifé ya ka ọ buru àjà-ofufé n'iru Jehova: ọ gābu kwa nke gí, na nke umu-gi ndikom tiyere gi, dika òkè-unu ebighi-ebi; dika Jehova nyere iwu.

¹⁶ Moses we chọsie nkpi nke àjà-nmehie ike, ma, le, esurewo ya ọku: ọ we iwe n'aru Eleeza na n'aru Itama, bú umu-ndikom Eron fọduru, si,

¹⁷ Gini mere unu erighi àjà-nmehie n'ebe nke ebe nsọ ahu? n'ihì na ihe nsọ kachasi ihe nsọ nile ka ọ bu, ọ bu kwa ya ka O nyeworo unu ibupu ajọ omume nke nzukọ Israel, ikpuchiri ha nmechie-ha n'iru Jehova.

¹⁸ Le, ebubataghi ọbara-ya n'ebe nsọ a nime: unu aghaghi iri ya n'ebe nsọ a, dika m'nyere iwu.

¹⁹ Eron we gwa Moses okwu, si, Le, ta ka ha wetaworo àjà-nmehie-ha na àjà-nsure-ọku-ha nso n'iru Jehova; ihe dika ihe ndia we dakwasim: asi kwa na eririm àjà-nmehie ahu ta, ọ gādi nma n'anya Jehova?

²⁰ M̀be Moses nuru ya, ọ we di nma n'anya-ya.

ISI 11

Jehova we gwa Moses na Eron okwu, si ha,

² Gwanu umu Israel okwu, si, Ndia bu anu di ndu unu gēri n'etiti anumanu nile nke di n'elu uwa.

³ Anu ọ bula nke ukwu-ya wara njakpa, nke ukwu-ya wara-kwa-ra awara, nke nātaghari kwa ọnu, n'etiti anumanu, nke ahu ka unu gēri.

⁴ Otú ọ di, ndia ka unu nāgaghi-eri n'etiti ihe nātaghari ọnu, ma-ọbu n'etiti ndi ukwu-ha wara njakpa: camel, n'ihì na ihe nātaghari ọnu ka ọ bu, ma ọ bughì ihe ukwu-ya wara njakpa, ihe ruru áru ka ọ buru unu.

⁵ Coney kwa, n'ihì na ihe nātaghari ọnu ka ọ bu, ma ukwu-ya awaghi njakpa, ihe ruru áru ka ọ buru unu.

⁶ Hare kwa, n'ihì na ihe nātaghari ọnu ka ọ bu, ma ukwu-ya awaghi njakpa, ihe ruru áru ka

ọ buru unu.

⁷ Ezì kwa, n'ìhi na ihe ukwu-ya wara njakpa, nke ukwu-ya wara-kwa-ra awara, ka ọ bu, ma ya onwe-ya adighi-ataghari ọnu, ihe ruru árá ka ọ buru unu.

⁸ Unu erila ihe sitere n'an-u-ha, unu emetu-kwa-la ozu-ha aka; ihe ruru árá ka ha buru unu.

⁹ Ndia ka unu gēri n'etiti ihe nile nke di na miri: ihe ọ bula nke nwere ntù na akpilikpa nime miri, n'oké osimiri nile, na n'osimiri nile, ha ka unu gēri.

¹⁰ Ma ihe ọ bula nke nēnweghi ntù na akpilikpa n'oké osimiri nile, na n'osimiri nile, site n'ìhe nile nēnuputa na miri, site kwa n'an-u nile ọ bula nwere nkpuru-obi di ndu nke di nime miri, ihe-árá ka ha buru unu,

¹¹ ihe-árá ka ha gābu-kwa-ra unu; unu erila ihe sitere n'an-u-ha, unu gāgu kwa ozu-ha n'ìhe-árá.

¹² Ihe ọ bula nke nēnweghi ntù na akpilikpa nime miri, ihe-árá ka ọ buru unu.

¹³ Ndia ka unu gāgu kwa n'ìhe-árá n'etiti anu-ufe; agaghi-eri ha, ihe-árá ka ha bu: ugo, na ego-agwọ, na ugo-azù;

¹⁴ na ndaḅu, na agu-nkwọ di iche iche;

¹⁵ ugolo-oma ọ bula di iche iche;

¹⁶ na enyi-nnunu, na eḅe-abali, na nnunu oké osimiri, na eḅe di iche iche;

¹⁷ na okwukwu ntà, na cormorant, na okwukwu oku;

¹⁸ na okwukwu nwere mpi, na okwolo, na udele;

¹⁹ na uḅala, na utù di iche iche, na hoopoe, na usu.

²⁰ Anu-ufe ọ bula nke nēnuputa enuputa, nke nēje ije n'ukwu anọ, ihe-árá ka ọ buru unu.

²¹ Ma otú ọ di, ndia ka unu gēri n'etiti anu-ufe nile nēnuputa enuputa, nke nēje ije n'ukwu anọ, nke nwere ogwe-ukwu n'elu ukwu-ala-ha, iji nākwu ntù n'elu ala;

²² ndia ka unu gēri n'etiti ha; igurube di iche iche, na akpa-nkwu di iche iche, na nbuzu di iche iche, na ogugu di iche iche.

²³ Ma anu-ufe ọ bula nke nēnuputa enuputa, nke nwere ukwu anọ, ihe-árá ka ọ buru unu.

²⁴ N'ìhi ihe ndia ka unu gēme onwe-unu ndi ruru árá: onye ọ bula nke nēmetu ozu-ha aka gāru árá rue anyasi:

²⁵ onye ọ bula nke nēbu ihe sitere n'ozu-ha gāsu uwe-ya, ọ gāru kwa árá rue anyasi.

²⁶ Anumanu ọ bula nke bu ihe ukwu-ya wara njakpa, ma ọ bughì ihe ukwu-ya warara awara, ọ bughì kwa ihe nātaghari ọnu, ihe ruru árá ka ha buru unu: onye ọ bula nke nēmetu ha aka gāru árá.

²⁷ Ihe ọ bula kwa nke nēje ije n'ọbu-aka-ya, n'etiti anu nile di ndu nke nēje ije n'ukwu anọ, ihe ruru árá ka ha buru unu: onye ọ bula nke nēmetu ozu-ha aka gāru árá rue anyasi.

²⁸ Onye nēbu ozu-ha gāsu uwe-ya, ọ gāru kwa árá rue anyasi: ihe ruru árá ka ha buru unu.

²⁹ Ndia bu-kwa-ra unu ihe ruru árá n'etiti ihe nēnuputa enuputa, nke nēnuputa n'elu uwa: weasel, na oké, na agu-iyi di iche iche,

³⁰ na ọba-miri, na ngwere-aghu, na ngwere, na ngwere-uzuzu, na owumagana.

³¹ Ndia buru unu ihe ruru árá n'etiti ihe nile nēnuputa enuputa: onye ọ bula nke nēmetu ha aka mḅe ha nwuru anwu gāru árá rue anyasi.

³² Ihe ọ bula nke otù nime ha gādakwasi, mḅe ha nwuru, ọ gāru kwa árá: ma ọ bu ihe osisi ọ bula, ma-ọbu uwe, ma-ọbu akpukpo, ma-ọbu àkpà, ihe ọ bula nke eji ya eje ozi ọ bula, agētiye ya na miri, ọ gāru kwa árá rue anyasi; o we di ọcha.

³³ Ihe ájá ọ bula nke otù nime ha gādabà nime ya, ihe ọ bula nke di nime ya gāru árá, ihe ájá ahu ka unu gētiwa kwa.

- ³⁴ Nime ihe-oriri nile nke anēri, nke ahu nke miri di otú a gābiakwasi gāru áru: ihe-ọnuhu nile nke anānu nime ihe ọ bula di otú a gāru kwa áru.
- ³⁵ Ihe ọ bula nke ihe si n'ozu-ha gādakwasi gāru kwa áru; ma ọ bu ite-ọku, ma-ọbu ekwu, agākwatu ya: ihe ruru áru ka ha bu, ihe ruru áru ka ba gābu-kwa-ra unu.
- ³⁶ Ma otú ọ di, isi-iyi ma-ọbu olùlù-miri, bú nchikọta miri, gādi ọcha: ma onye nēmetu ozu-ha aka gāru áru.
- ³⁷ Ma mbe ihe nke si n'ozu-ha gādakwasi nkpuru-oghigha ọ bula nke anāgha agha, ihe di ọcha ka ọ bu.
- ³⁸ Ma mbe agētiye miri n'elu nkpuru-oghigha, ma ihe si n'ozu-ha adakwasi ya, ihe ruru áru ka ọ buru unu.
- ³⁹ Ọzọ, mbe otù nime anumanu, nke buru unu ihe-oriri, gānwu; onye nēmetu ozu-ya aka gāru áru rue anyasi.
- ⁴⁰ Onye nēri ufodu nime ozu-ya gāsu uwe-ya, ru kwa áru rue anyasi: onye ahu nke nēbu ozu-ya gāsu kwa uwe-ya, ru kwa áru rue anyasi.
- ⁴¹ Ọzọ ihe ọ bula nke nēnuputa enuputa nke nēnuputa n'elu uwa, ihe-áru ka ọ bu; agaghi-eri ya.
- ⁴² Ihe ọ bula nke nēje ije n'afo-ya, na ihe ọ bula nke nēje ije n'ukwu anọ, ma-ọbu ihe ọ bula nwere ọtutu ukwu, ọbuná ihe nile nēnuputa enuputa nke nēnuputa n'elu uwa, unu erila ha; n'ih na ihe ruru áru ka ha bu.
- ⁴³ Unu ejila ihe-nnuputa ọ bula nke nēnuputa enuputa me onwe-unu ka unu buru ihe-áru, unu eji-kwa-la ha meru onwe-unu, ewe were ha meru unu.
- ⁴⁴ N'ih na Mu onwem bu Jehova Chineke-unu: unu gēdo kwa onwe-unu nsọ, we di nsọ; n'ih na nsọ ka Mu onwem di: unu eji-kwa-la ihe-nnuputa ọ bula nke nākpụ akpu n'elu uwa meru onwe-unu.
- ⁴⁵ N'ih na Mu onwem bu Jehova Nke nēme ka unu si n'ala Ijpt rigoputa, iburu unu Chineke: unu gādi kwa nsọ, n'ih na nsọ ka Mu onwem di.
- ⁴⁶ Nka bu iwu nke anumanu, na nke anu-ufe, na nke anu nile ọ bula nwere nkpuru-obi di ndu nke nākpụ akpu nime miri, na nke anu ọ bula nēnuputa enuputa n'elu uwa:
- ⁴⁷ ka ewe kpa ókè n'etiti ihe ruru áru na ihe di ọcha, na n'etiti anu di ndu anēri eri na anu di ndu anādighi-eri eri.

ISI 12

Jehova we gwa Moses okwu, si,

- ² Gwa umu Israel okwu, si, Nwayi, mbe ọ gātu ime, mua nwa-nwoke, ọ gāru kwa áru ubochi asa; dika ubochi idi-na-nsọ nke isọ-uba-ya si di, otú a ka ọ gāru áru.
- ³ N'ubochi nke-asatọ agēbì ya úgwù n'anu-arụ nke api-ya.
- ⁴ Orú ubochi na iri na atọ ka nwayi ahu gānọgide n'ọbara nke ime ya ka ọ di ọcha; ọ dighi ihe nsọ ọ bula ọ gēmetu aka, ọ gaghi-abà kwa n'ebe nsọ ahu, rue ozùzù ubochi nile nke ime ya ka ọ di ọcha.
- ⁵ Ma ọ buru na ọ mua nwa-nwayi, ọ gāru kwa áru ízù ubochi asa abua, dika n'idi-na-nsọ-ya; ọ bu kwa ọgu ubochi atọ na isi ka ọ gānọgide n'ọbara nke ime ya ka ọ di ọcha
- ⁶ N'ozuzù ubochi nile nke ime ya ka ọ di ọcha bayere nwa-nwoke, ma-ọbu bayere nwa-nwayi, ọ gēwetara onye-nchu-àjà nwa-aturu nke ọbara otù arọ ka ọ buru àjà-nsure-ọku, na nwa-kpalakwu-kwu, ma-ọbu nduru, ka ọ buru àjà-nmehie, rue ọnu-uzọ nke ulo-ikwū nzute:
- ⁷ ọ gēweta kwa ya nso n'iru Jehova, kpuchiere ya nmehie-ya; agēme kwa ya ka ọ di ọcha

site n'isi ọbara-ya. Nka bu iwu nke nwayi nke nāmu nwa, ma ọ bu nwoke ma-ọbu nwayi.

⁸ Ma ọ buru na aka-ya erughi ihe gēzù nwa-aturu, ọ gēwere-kwa nduru abua ma-ọbu umu-kpalakwukwu abua; otù ka ọ buru àjà-nsure-ọku, ibe-ya ka ọ buru kwa àjà-nmehie: onye-nchu-àjà gēkpuchi-kwa-ra ya nmehie-ya, agēme kwa ya ka ọ di ọcha.

ISI 13

Jehova we gwa Moses na Eron okwu, si,

² Madu, m̀be ihe-otutó, ma-ọbu ọnyá, ma-ọbu ntupọ nke nēke uke, di n'akpukpọ nke anu-arua-ya, m̀be ihe ahu gāghọ n'akpukpọ nke anu-arua-ya ihe-otiti ekpenta, agēme kwa ka ọ biakute Eron, bú onye-nchu-àjà, ma-ọbu biakute otù nime umu-ya ndikom, bú ndi-nchu-àjà:

³ onye-nchu-àjà gāhu kwa ihe-otiti ahu di n'akpukpọ nke anu-arua-ya: ma ọ buru na aji nke di n'ihe-otiti ahu aḅanwewo ọchā, ọ buru kwa na, n'ile ihe-otiti ahu anya, ọ di omimi kari akpukpọ anu-arua-ya, ihe-otiti ekpenta ka ọ bu: onye-nchu-àjà gāhu kwa ya, si na ọ ruru árí.

⁴ Ma ọ buru na ntupọ ahu nke nēke uke di ọcha n'akpukpọ anu-arua-ya, ọ buru kwa na ọ dighi omimi, n'ile ya anya, kari akpukpọ-arua-ya, ọ buru kwa na aji-ya abanweghi ọcha, onye-nchu-àjà gēme-chibido onye nwere ihe-otiti ahu nime ulo abali asa:

⁵ onye-nchu-àjà gāhu kwa ya anya n'ubọchi nke-asa: ma, le, ọ buru na ihe-otiti ahu eguzo n'anya-ya, ma ihe-otiti ahu abaghi aba n'akpukpọ-arua-ya, onye-nchu-àjà gēmechibido kwa ya nime ulo ubọchi asa ọzọ:

⁶ onye-nchu-àjà gāhu kwa ya n'ubọchi nke-asa ọzọ: ma, le, ọ buru na ihe-otiti ahu bu ihe anāhu inyoghi-inyoghi, ma ihe-otiti ahu abaghi aba n'akpukpọ-arua-ya, onye-nchu-àjà gāsi na ọ di ọcha; ọnyá efu ka ọ bu; ọ gāsu kwa uwe-ya, di ọcha.

⁷ Ma ọ buru na ọnya ahu aba aba nke-uku n'akpukpọ-arua-ya, m̀be emesiri ka onye-nchu-àjà hu ya ime ka ọ di ọcha, ọ gēme kwa ka onye-nchu-àjà hu ya nke uḅọ abua:

⁸ onye-nchu-àjà gāhu kwa ya, ma, le, ọ buru na ọnyá ahu abawo aba n'akpukpọ-arua-ya, onye-nchu-àjà gāsi na ọ ruru árí: ekpenta ka ọ bu.

⁹ M̀be ihe-otiti ekpenta di n'aru madu, agēme kwa ka ọ biakute onye-nchu-àjà;

¹⁰ onye-nchu-àjà gāhu kwa, ma, le, ọ buru na ihe-otutó ọcha di n'akpukpọ-arua-ya, ọ buru kwa na ihe ahu emewo aji ka ọ ḅanwe ọcha, ọnyá nke anu-arua ndu adi kwa n'ihe-otutó ahu,

¹¹ ekpenta site na m̀be ochie ka ọ bu n'akpukpọ anu-arua-ya, onye-nchu-àjà gāsi kwa na ọ ruru árí: ọ gaghi-emechibido ya nime ulo; n'ihia na onye ruru árí ka ọ bu.

¹² Ọ buru kwa na ekpenta aḅawaputa nke-uku n'akpukpọ-arua-ya, ekpenta ahu ewe kpuchie akpukpọ-arua nile nke onye nwere ihe-otiti ahu site n'isi-ya we rue ukwu-ala-ya, ọbuná ihe nile anya onye-nchu-àjà nāhu;

¹³ onye-nchu-àjà gāhu kwa ya: ma, le, ọ buru na ekpenta ekpuchiwo anu-arua-ya nile, ọ gāsi kwa na onye nwere ihe-otiti ahu di ọcha: arua-ya nile aḅanwewo ọcha: ọcha ka ọ di.

¹⁴ Ma n'ubọchi anāhu anu-arua ndu nime ya, ọ gāru árí.

¹⁵ Onye-nchu-àjà gāhu kwa anu-arua ndu ahu, si na ọ ruru árí: anu-arua ndu ahu, ihe ruru árí ka ọ bu: ekpenta ka ọ bu.

¹⁶ Ma-ọbu m̀be anu-arua ndu ahu gātughari, ḅanwe ọcha, ọ gābiakute kwa onye-nchu-àjà,

¹⁷ onye-nchu-àjà gāhu ya: ma, le, ọ buru na ihe-otiti ahu aḅanwewo ọcha, onye-nchu-àjà gāsi na onye nwere ihe-otiti ahu di ọcha: ọcha ka ọ di.

- 18 Ozo, anu-arụ, m̀be ihe-ofifi di nime ya n'akpukpo-arụ-ya, ma eme ka ọ la.
- 19 ihe-otutọ ọcha we di n'ọnọdu ihe otiti ahu, ma-ọbu ntupọ nēke uke, nke di ọcha nācha ọbara-ọbara, agēme ka onye-nchu-àjà hu ya;
- 20 onye-nchu-àjà gāhu kwa ya, ma, le, ọ buru na ọ di ala, n'ile ya anya, kari akpukpo-arụ-ya, aji-ya aḅanwewo kwa ọcha, onye-nchu-àjà gāsị kwa na ọ ruru árí: ihe-otiti ekpenta ka ọ bu, n'ihe-ofifi ahu ka ọ ḅawaputaworo.
- 21 Ma ọ buru na onye-nchu-àjà ahú ya, ma, le, aji ọcha adighi nime ya, ọ dighi kwa ala kari akpukpo-arụ-ya, kama ihe ahu bu ihe anāhu inyoghi-inyoghi, onye-nchu-àjà gēmechibido ya nime ulo ubọchi asa;
- 22 ma ọ buru na ọ ba aba nke-uku n'akpukpo-arụ-ya, onye-nchu-àjà gāsị kwa na ọ ruru árí: ihe-otiti ka ọ bu.
- 23 Ma ọ buru na ntupọ ahu nke nēke uke eguzo n'ọnọdu-ya, ma ọ baghi aba, apa ihe-ofifi ahu ka ọ bu; onye-nchu-àjà gāsị na ọ di ọcha.
- 24 Ma-ọbu anu-arụ, m̀be ọku-ọruru di n'akpukpo-arụ-ya, m̀be anu-arụ ndu nke ọku-ọruru ahu gāghọ ntupọ nēke uke, nke di ọcha nācha ọbara-ọbara, ma-ọbu ọcha;
- 25 onye-nchu-àjà gāhu ya: ma, le, ọ buru na aji aḅanwewo ọcha nime ntupọ ahu nēke uke, ọ di kwa omimi, n'ile ya anya, kari akpukpo-arụ-ya; ekpenta ka ọ bu, n'ọku-ọruru ahu ka ọ ḅawaputaworo: onye-nchu-àjà gāsị kwa na ọ ruru árí: ihe-otiti ekpenta ka ọ bu.
- 26 Ma ọ buru na onye-nchu-àjà ahú ya, ma, le, aji ọcha adighi nime ntupọ ahu nēke uke ọ dighi kwa ala kari akpukpo-arụ-ya, kama ihe ahu bu ihe anāhu inyoghi-inyoghi; onye-nchu-àjà gēmechibido kwa ya nime ulo ubọchi asa:
- 27 onye-nchu-àjà gāhu kwa ya n'ubọchi nke-asa: ọ buru na ọ ba aba nke-uku n'akpukpo-arụ-ya, onye-nchu-àjà gāsị kwa na ọ ruru árí: ihe-otiti ekpenta ka ọ bu.
- 28 Ma ọ buru na ntupọ nke nēke uke eguzo n'ọnọdu-ya ma ọ baghi aba n'akpukpo-arụ-ya, kama ihe ahu bu ihe anāhu inyoghi-inyoghi; ihe-otutọ nke ọku-ọruru ahu ka ọ bu, onye-nchu-àjà gāsị kwa na ọ di ọcha: n'ihì na apa ọku-ọruru ahu ka ọ bu.
- 29 Ma nwoke ma-ọbu nwayi, m̀be ihe-otiti di n'aru-ya, n'isi ma-ọbu n'afu-ọnu,
- 30 onye-nchu-àjà gāhu ihe-otiti ahu: ma, le ọ, buru na ọ di omimi, n'ile ya anya, kari akpukpo-arụ-ya, ọ buru kwa na aji nācha edo edo, nke di irighiri, di nime ya, onye-nchu-àjà gāsị kwa na ọ ruru árí: ọria isi ka ọ bu, ekpenta nke isi ma-ọbu nke afu-ọnu ka ọ bu.
- 31 Ma m̀be onye-nchu-àjà gāhu ihe-otiti nke ọria-isi ahu, ma, le, ọ dighi omimi, n'ile ya anya, kari akpukpo-arụ-ya, aji oji adighi kwa nime ya, onye-nchu-àjà gēmechibido kwa onye nwere ihe-otiti ọria-isi ahu nime ulo ubọchi asa:
- 32 onye-nchu-àjà gāhu kwa ihe-otiti ahu n'ubọchi nke-asa: ma, le, ọ buru na ọria-isi ahu abaghi aba, ọ buru kwa na aji nke nācha edo edo adighi nime ya, ọ buru kwa na ọria-isi ahu adighi omimi, n'ile ya anya, kari akpukpo-arụ-ya,
- 33 agākọpu kwa isi-ya, ma, ọ gaghi-akọpu ọria-isi ahu: onye-nchu-àjà gēmechibido kwa onye nwere ọria-isi ahu ubọchi asa ọzo:
- 34 onye-nchu-àjà gāhu kwa ọria-isi ahu n'ubọchi nke-asa: ma, le, ọ buru na ọria-isi abaghi aba n'akpukpo-arụ-ya, ọ buru kwa na ọ dighi omimi, n'ile ya anya, kari akpukpo-arụ-ya; onye-nchu-àjà gāsị kwa na ọ di ọcha: ọ gāsị kwa uwe-ya nile, di ọcha.
- 35 Ma ọ buru na ọria-isi-ya aba aba nke-uku n'akpukpo-arụ-ya m̀be emesiri ka ọ di ọcha;
- 36 onye-nchu-àjà gāhu kwa ya: ma, le, ọ buru na ọria-isi abawo aba n'akpukpo-arụ-ya, onye-nchu-àjà agaghi-achọ aji nācha edo edo ahu; onye ruru árí ka ọ bu.
- 37 Ma ọ buru na ọria-isi ahu eguzowo n'anya-ya, ọ buru kwa na aji oji epuputawo nime ya; emewo ka ọria-isi ahu la, ọcha ka ọ di: onye-nchu-àjà gāsị kwa na ọ di ọcha.
- 38 Ma nwoke ma-ọbu nwayi, m̀be ntupọ di iche iche nke nēke uke, bú ntupọ nēke uke nke

di ọcha, di n'akpukpọ anu-aruhā;

³⁹ onye-nchuhājā gāhu kwa: ma, le, ọ buru na ntupọ di iche iche nke nēke uke acha ọcha inyoghi-inyoghi, bú nke di n'akpukpọ anu-aruhā; ngwọ ka ọ bu, ọ ọ́awa-putawo n'akpukpọ-aruhā; ọcha ka ọ di.

⁴⁰ Ma onye ọ bula, m̀be agiri-isi kwọ́chapuworo n'isi-yā, onye-isi-nkwọ́cha ka ọ bu; ọcha ka ọ di.

⁴¹ Ọ buru kwa na agiri-isi-yā akwọ́chapuwo n'isi-yā na nko iru-yā, onye egedege-iru-yā kwọ́chara akwọ́cha ka ọ bu: ọcha ka ọ di.

⁴² Ma m̀be ihe-otiti nke di ọcha nācha ọ́bara di n'isi-nkwọ́cha ahu ma-ọ́bu n'egedege-iru ahu kwọ́chara akwọ́cha; ekpenta nke nā́awaputa n'isi-nkwọ́cha-yā, ma-ọ́bu n'egedege-iru-yā kwọ́chara akwọ́cha, ka ọ bu.

⁴³ Onye-nchuhājā gāhu kwa yā: ma, le, ọ buru na ihe-otutó nke ihe-otiti ahu di ọcha nācha ọ́bara-ọ́bara n'isi-nkwọ́cha-yā ma-ọ́bu n'egedege-iru-yā kwọ́chara akwọ́cha, dika ekpenta nke akpukpọ anu-aruhā si di, n'ile yā anyā;

⁴⁴ onye-ekpenta ka ọ bu, ihe ruru á́rú ka ọ bu: onye-nchuhājā aghaghi isi na ọ ruru á́rú; n'isi-yā ka ihe-otiti-yā di.

⁴⁵ Ma onye-ekpenta, nke ihe-otiti ahu di n'aru yā, uwe-yā nile gābu ihe dọ́wara adọ́wā, agiri-isi-yā ganā́topu kwa atọ́pu, o gēkpuchi kwa eḡ́bẹ́re-ọ́nu-yā nke-eluhā, nākpọ́, si, Onye ruru á́rú, onye ruru á́rú.

⁴⁶ Ubọ́chi nile nke ihe-otiti ahu di n'aru yā ka ọ gāru á́rú; onye ruru á́rú ka ọ bu: ọ gēbi iche; n'azu ọ́muma-ulohkwū́ ka ebe-obibiyā gābu.

⁴⁷ Uwe kwa, m̀be ihe-otiti ekpenta di nime yā, ma ọ bu uwe aji-anuhā, ma-ọ́bu uwe flax;

⁴⁸ ma ọ bu nke akpara ogologo, ma-ọ́bu nke akpara uhie; nke flax, ma-ọ́bu nke aji-anuhā; ma ọ bu n'akpukpọ́, ma-ọ́bu n'ihe ije-ozihā ọ bula eji akpukpọ́ me:

⁴⁹ ọ buru kwa na ihe-otiti ahu acha akwukwọ́ nduhā akwukwọ́ nduhā ma-ọ́bu ọ́bara-ọ́bara n'uwe, ma-ọ́bu n'akpukpọ́, ma-ọ́bu na nke akpara ogologo, ma-ọ́bu na nke akpara uhie, ma-ọ́bu n'ihe akpukpọ́ ọ bula; ihe-otiti ekpenta ka ọ bu, agēme kwa ka onye-nchuhājā huhā yā:

⁵⁰ onye-nchuhājā gāhu ihe-otiti ahu, mechibido kwa ihe nwere ihe-otiti nime ulohubochi asā:

⁵¹ ọ gāhu kwa ihe-otiti ahu n'ubọ́chi nke-asā: m̀be ihe-otiti ahu baworo abā n'uwe, ma ọ bu na nke akpara ogologo, ma-ọ́bu na nke akpara uhie, ma-ọ́bu n'akpukpọ́, nke ihe ọ bula agēji akpukpọ́ me iji je ozihā; ekpenta nke jọ́buru onwe-yā ka ihe-otiti ahu bu; ihe ruru á́rú ka ọ bu.

⁵² O gēsuhā kwa uwe ahu ọ́ku, ma ọ bu nke akpara ogologo, ma-ọ́bu nke akpara uhie, n'ajihā-anuhā ma-ọ́bu na flax, ma-ọ́bu ihe akpukpọ́ ọ bula, nke ihe-otiti ahu di nime yā: n'ihihā na ekpenta jọ́buru onwe-yā ka ọ bu; n'ọ́ku ka agēsuhā yā.

⁵³ Ma ọ buru na onye-nchuhājā ahú, ma, le, ihe-otiti ahu abaghi abā n'uwe ahu, ma ọ bu na nke akpara ogologo, ma ọ́bu na nke akpara uhie, ma-ọ́bu n'ihe akpukpọ́ ọ bula;

⁵⁴ onye-nchuhājā gēnyehā kwa ihuhā ka hā suā ihe ahu nke ihe-otiti ahu di nime yā, o gēmechibido kwa yā nime ulohubochi asā ọ́zọ:

⁵⁵ onye-nchuhājā gāhu kwa, m̀be asuchasirihā ihe-otiti ahu: ma, le, ọ buru na ihe-otiti ahu aḡ́anweghi iru-yā, ọ buru kwa na ihe-otiti ahu abaghi abā, ihe ruru á́rú ka ọ bu; n'ọ́ku ka ihā gēsuhā yā: ekpenta ka ọ bu, ma ọ bu n'isi-nkwọ́cha-yā ma-ọ́bu n'egedege-iru-yā kwọ́chara akwọ́cha.

⁵⁶ Ma ọ buru na onye-nchuhājā ahú, ma, le, ihe-otiti ahu bu ihe anā́huhā inyoghi-inyoghi m̀be asuchasirihā yā, ọ gā́dowāpu kwa yā nime uwe ahu, ma-ọ́bu nime akpukpọ́ ahu, ma-ọ́bu

nime nke akpara ogologo, ma-ọbu nime nke akpara uhie.

57 Ma ọ buru na anāhu ya n'uwe uḅu a, ma ọ bu na nke akpara ogologo, ma-ọbu na nke akpara uhie, ma-ọbu na nke ihe akpukpọ ọ bula, ihe nāḅawaputa ka ọ bu: n'ọku ka i gēsurre ihe ahu nke ihe-otiti ahu di nime ya.

58 Uwe ahu kwa, ma ọ bu nke akpara ogologo, ma-ọbu nke akpara uhie, ma-ọbu ihe akpukpọ ọ bula, nke i gāsu, ọ buru na ihe-otiti ahu esiwo nime ha wezuga onwe-ya, agāsu kwa ya nke uḅò abua, ọ gādi kwa ọcha.

59 Nka bu iwu nke ihe-otiti ekpenta n'uwe aji-anu ma-ọbu nke flax, ma ọ bu na nke akpara ogologo, ma-ọbu na nke akpara uhie, ma-ọbu ihe akpukpọ ọ bula, isi na ọ di ọcha, ma-ọbu isi na ọ ruru áré.

ISI 14

Jehova we gwa Moses okwu, si,

2 Nka gābu iwu onye-ekpenta n'ubochi anēme ya ka ọ di ọcha: na agēme ya ka ọ biakute onye-nchu-àjà:

3 onye-nchu-àjà gāpu kwa je n'azu ọmuma-ulo-ikwū: onye-nchu-àjà gāhu kwa, ma, le, ọ buru na emewo ka ihe-otiti ekpenta si n'aru onye-ekpenta ahu la;

4 onye-nchu-àjà gēnye kwa iwu ka ewere nnunu abua di ndu di kwa ọcha, na osisi cedar, na oghe uhie, na hyssop, bayere onye anēme ka ọ di ọcha:

5 onye-nchu-àjà gēnye kwa iwu ka eḅue otù nime nnunu ahu nime ihe ájá n'elu miri nērù erù:

6 nnunu ahu nke di ndu, o gēwere ya, na osisi cedar ahu, na oghe uhie ahu, na hyssop ahu, sue ha na nnunu ahu di ndu n'ọbara nnunu ahu eḅuru n'elu miri nērù erù:

7 ọ gēfesa kwa ya uḅò asa n'aru onye-ahu anēme ka ọ di ọcha n'ekpenta, ọ gāsi kwa na ọ di ọcha, o gēzilaga kwa nnunu ahu di ndu nime ọhia sara iru.

8 Onye ahu anēme ka ọ di ọcha gāsu kwa uwe-ya nile, kọpu kwa aji-ya nile, were kwa miri sa aru-ya, ọ gādi kwa ọcha: emesi kwa ọ gābata nime ọmuma-ulo-ikwū, ma ọ gāṇọdu n'ezí ulo-ikwū-ya ubochi asa.

9 O gēru kwa n'ubochi nke-asa, na ọ gākọpu aji-ya nile, bú agiri-isi-ya, na afu-ọnu-ya, na iku-anya-ya, ọbuná aji-ya nile ka ọ gākọpu: ọ gāsu kwa uwe-ya nile, were kwa miri sa anu-aru-ya, ọ gādi kwa ọcha.

10 Ma n'ubochi nke-asatọ ọ gēwere umu-ebulu abua zuru okè, na otù nwa-aturu zuru okè nke bu nne, nke ọbara otù arọ, na uzọ atọ n'uzọ iri nke otù ephah utu ọka flour ka ọ buru onyinye-inata-iru-ọma, nke agwara manu, na otù log nke manu.

11 Onye-nchu-àjà nke nēme ya ka ọ di ọcha gēguzo kwa nwoke ahu anēme ka ọ di ọcha, na ihe ahu di iche iche, n'iru Jehova, n'ọnu-uzọ ulo-ikwū nzute ahu:

12 onye-nchu-àjà gēwere kwa otù nime umu-ebulu ahu, weta ya nso ka ọ buru àjà-ikpe-ọmuma, ya na log nke manu ahu, ọ gēfé kwa ha ka ha buru àjà-ofufé n'iru Jehova:

13 o gēḅu kwa nwa-ebulu ahu n'ebe o nēḅu àjà-nmehie na àjà-nsure-ọku, n'ebe nke ebe nsọ ahu; n'ihia na, dika àjà-nmehie, àjà-ikpe-ọmuma bu ihe onye-nchu-àjà nwere: ihe nsọ kachasi ihe nsọ nile ka ọ bu:

14 onye-nchu-àjà gēwere kwa ufọdu nime ọbara nke àjà-ikpe-ọmuma ahu, onye-nchu-àjà gētiye kwa ya n'ọnu-ọnu nti aka-nri nke onye anēme ka ọ di ọcha, na n'isi-aka nke aka-nri-ya, na n'isi-ukwu nke ukwu aka nri ya:

15 onye-nchu-àjà gēweta kwa ufọdu nime log nke manu ahu, wusi ya n'ọbu-aka-ekpe nke onye-nchu-àjà ahu:

- 16** onye-nchu-àjà gēdeye kwa nkpisi-aka-nri-ya nime manu nke di n'ọbu-aka-ekpe-ya, ọ gēwere kwa nkpisi-aka-ya fesa ufodu nime manu ahu uḡò asa n'iru Jehova:
- 17** ufodu nime manu nke fọduru n'ọbu-aka-ya ka onye-nchu-àjà gētiye kwa n'ọnu-ọnu nti aka-nri nke onye ahu anēme ka ọ di ọcha, na n'isi-aka nke aka-nri-ya, na n'isi-ukwu nke ukwu aka-nri ya, n'elu ọbara àjà-ikpe-omuma:
- 18** ma manu nke fọduru n'ọbu-aka nke onye-nchu-àjà, o gētiye ya n'isi onye anēme ka ọ di ọcha: onye-nchu-àjà gēkpuchi-kwa-ra ya nmehie-ya n'iru Jehova.
- 19** Onye-nchu-àjà gēme kwa àjà-nmehie, kpuchiere ya nmehie-ya, bú onye anēme ka o si n'orurú-ya di ọcha; emesia o gēḡu kwa àjà-nsure-oku:
- 20** onye-nchu-àjà gēsurre kwa àjà-nsure-oku na onyinye-inata-iru-oma n'ebe-ichu-aja: onye-nchu-aja gēkpuchi-kwa-ra ya nmehie-ya, ọ gādi kwa ọcha.
- 21** Ma ọ buru na ọḡeye ka ọ bu, nke aka-ya nērughi kwa ya, o gēwere kwa otù nwa-ebulu ka ọ buru àjà-ikpe-omuma ibu àjà-ofufè, ikpuchiri ya nmehie-ya, na otù uzọ n'uzọ iri nke otù ephah utu ọka flour agwara manu ka ọ buru onyinye-inata-iru-oma, na otù log nke manu;
- 22** na nduru abua, ma-ọbu umu-kpalakwukwu abua, nke aka-ya ruru; otù gābu kwa àjà-nmehie, ibe-ya gābu àjà-nsure-oku.
- 23** Ọ gēweta-kwa-ra ha onye-nchu-aja n'ubochi nke-asatọ ime ka ọ di ọcha, rue ọnu-uzọ ulo-ikwū nzute, n'iru Jehova.
- 24** Onye-nchu-aja gēwere kwa nwa-aturu ahu nke àjà-ikpe-omuma, na log manu ahu, onye-nchu-aja gēfé kwa ha ka ha buru àjà-ofufé n'iru Jehova:
- 25** o gēḡu kwa nwa-aturu àjà-ikpe-omuma ahu, onye-nchu-aja gēwere kwa ufodu nime ọbara àjà-ikpe-omuma ahu, tiye ya n'ọnu-ọnu nti aka-nri nke onye anēme ka ọ di ọcha, na n'isi-aka nke aka-nri-ya, na n'isi-ukwu nke ukwu aka-nri ya:
- 26** ọ bu kwa ufodu nime manu ahu ka onye-nchu-aja gāwusi n'ọbu-aka-ekpe onye-nchu-aja ahu:
- 27** onye-nchu-aja gēwere kwa nkpisi-aka-nri-ya fesa ufodu nime manu nke di n'ọbu-aka-ekpe-ya uḡò asa n'iru Jehova:
- 28** onye-nchu-aja gētiye kwa ufodu nime manu nke di n'ọbu-aka-ya n'ọnu-ọnu nti aka-nri nke onye anēme ka ọ di ọcha, na n'isi-aka nke aka-nri-ya, na n'isi-ukwu nke ukwu aka-nri ya, n'elu ebe ọbara àjà-ikpe-omuma ahu:
- 29** ma nke fọduru nime manu nke di n'ọbu-aka onye-nchu-aja, o gētiye ya n'elu isi onye anēme ka ọ di ọcha, ikpuchiri ya nmehie-ya n'iru Jehova.
- 30** Ọ gāchu kwa otù nime nduru ahu n'àjà, ma-ọbu nime umu-kpalakwukwu ahu, nime ihe aka-ya ruru;
- 31** ọbunà ihe aka-ya ruru, otù ka ọ buru àjà-nmehie, ibe-ya ka ọ buru àjà-nsure-oku, n'elu onyinye-inata-iru-oma: onye-nchu-aja gēkpuchi-kwa-ra ya nmehie-ya, bú onye anēme ka ọ di ọcha n'iru Jehova.
- 32** Nka bu iwu nke onye ahu ihe-otiti ekpenta di n'aru ya, onye aka-ya nērughi n'ihe ime ya ka ọ di ọcha.
- 33** Jehova we gwa Moses na Eron okwu, si,
- 34** Mḡe unu gābata n'ala Kenean, nke Mu onwem nēnye unu ka ọ buru ihe-onwunwe, M'we tiye ihe-otiti ekpenta n'ulo ọ bula nke ala ahu, bú ihe-onwunwe-unu;
- 35** onye nwe ulo ahu gābia kwa, gosi onye-nchu-àjà, si, Emewom ka m'hu ihe dika ihe-otiti n'ulo:
- 36** onye-nchu-aja gēnye kwa iwu ka akwapu ihe di n'ulo ahu, tutu onye-nchu-àjà abà nime ihu ihe-otiti ahu, ka aghara ime ka ihe nile nke di n'ulo ru árú: emesia onye-nchu-àjà gābà

kwa ihu ulo ahu:

37 ọ gāhu kwa ihe-otiti ahu anya, ma, le, ọ buru na ihe-otiti ahu di na m̀bidi ulo, nēnwe okokoro nke nācha akwukwọ ndu akwukwọ ndu ma-ọbu ọbara-ọbara, ọ buru kwa na ha di ala kari m̀bidi ahu, n'ile anya;

38 onye-nchu-àjà gēsi kwa n'ulo ahu pua rue ọnu-uzọ ulo ahu, mechi kwa ulo ahu ubọchi asa:

39 onye-nchu-àjà gābiaghachi n'ubọchi nke-asa, le kwa anya: ma, le, ọ buru na ihe-otiti ahu aba aba na m̀bidi ulo;

40 onye-nchu-àjà gēnye kwa iwu ka ha dọpu nkume nile nke ihe-otiti ahu di nime ha, tubà ha n'azu obodo, n'ebe ruru árí:

41 ọ gēme kwa ka akpucha ulo ahu nime buruburu, ha gāwusi kwa ájá nke ha kpuchapuru n'azu obodo, n'ebe ruru árí:

42 ha gēweta kwa nkume ọzọ, me ka ha ba n'ọnọdu nkume ahu: ájá ọzọ ka ọ gēwere kwa, te ulo ahu.

43 Ma ọ buru na ihe-otiti ahu alaghachi, ọwaputa n'ulo ahu, m̀be ọ dọpusiri nkume ahu, m̀be ọ kpuchasi-kwa-ra ulo ahu, m̀be etesi-kwa-ra ya;

44 onye-nchu-àjà gābata kwa, le anya, ma, le, ọ buru na ihe-otiti ahu abawo aba n'ulo, ekpenta ọ́buri onwe-ya ka ọ bu nke di n'ulo: ihe ruru árí ka ọ bu

45 Ọ gākwatu kwa ulo ahu, bú nkume-ya nile, na osisi-ya nile, na ájá nile nke ulo ahu: o gēbupu kwa ha je n'azu obodo, n'ebe ruru árí.

46 Ọzọ, onye nābà n'ulo ahu ubọchi nile o mechiri ya gāru árí rue anyasi.

47 Onye nēdina kwa n'ulo ahu gāsu uwe-ya nile; ọzọ, onye nēri ihe n'ulo ahu gāsu uwe-ya nile.

48 Ma ọ buru na onye-nchu-àjà abata nime, le anya, ma, le, ihe-otiti ahu abaghi aba n'ulo ahu, m̀be etesiri ulo ahu; onye-nchu-àjà gāsi kwa na ulo ahu di ọcha, n'ihia na emewo ka ihe-otiti ahu la.

49 Ọ gēwere kwa nnunu abua, na osisi cedar, na ogbo uhie, na hyssop, iwepu nmehie n'ulo ahu:

50 ọ gēbu kwa otù nime nnunu ahu n'ihe ájá n'elu miri nērù erù:

51 ọ gēwere kwa osisi cedar ahu, na hyssop ahu, na ogbo uhie ahu, na nnunu ahu di ndu, sue ha nime ọbara nnunu ahu eburu ebu na nime miri ahu nērù erù, fesa kwa ulo ahu ubọchi asa:

52 Ọ gēwepu kwa nmehie n'ulo ahu site n'ọbara nnunu ahu, site kwa na miri ahu nērù erù, site kwa na nnunu ahu di ndu, site kwa n'osisi cedar ahu, site kwa na hyssop ahu, site kwa n'ogbo uhie ahu:

53 ma ọ gēzilaga nnunu ahu di ndu n'azu obodo n'ohia sara iru: ọ gēkpuchi-kwa-ra ulo ahu nmehie-ya: ọ gādi kwa ọcha.

54 Nka bu iwu diri ihe-otiti ekpenta ọ bula, di-kwa-ra ọria-isi;

55 di-kwa-ra ekpenta uwe, di-kwa-ra ulo;

56 di-kwa-ra ihe-otutó, di-kwa-ra ọnyá, di-kwa-ra ntupọ nēke uke:

57 izi ihe n'ubochi nke iru-árá-ya na n'ubochi nke idi-ọcha-ya: nka bu iwu ekpenta.

Jehova we gwa Moses na Eron okwu, si,

² Gwanu umu Israel okwu, si ha, Nwoke ọ bula, m̀be orùrù di sitere n'anu-arụ-ya, n'ihì orùrù-ya onye ruru árá ka ọ bu.

³ Nka gābu kwa ọrurú n'orùrù-ya: ma ọ bu na anu-arụ-ya nērù n'orùrù-ya, ma ọ bu na eḅochiwo anu-arụ-ya n'orùrù-ya, orurú-ya ka ọ bu.

⁴ Ihe-ndina ọ bula nke onye nwere orùrù ahu nēdinakwasi gāru árá: ihe ọ bula kwa nke ọ nānọkwasi gāru árá.

⁵ Onye ọ bula nke nēmetu ihe-ndina-ya aru gāsu uwe-ya nile, were kwa miri sa aru-ya, ọ gāru kwa árá rue anyasi.

⁶ Onye nānọkwasi n'ihè nke onye nwere orùrù nānọkwasi gāsu kwa uwe-ya nile, were kwa miri sa aru-ya, ọ gāru kwa árá rue anyasi.

⁷ Onye nēmetu anu-arụ nke onye ahu nwere orùrù gāsu kwa uwe-ya nile, were kwa miri sa aru-ya, ọ gāru kwa árá rue anyasi.

⁸ Ọzọ, m̀be onye nwere orùrù gābusa onye di ọcha ọnu-miri: ọ gāsu kwa uwe-ya nile, were kwa miri sa aru-ya, ọ gāru kwa árá rue anyasi.

⁹ Ihe ọ bula eji anọkwasi anumanu nke onye nwere orùrù nānọkwasi gāru kwa árá.

¹⁰ Onye ọ bula nke nēmetu ihe ọ bula di n'okpuru ya aru gāru árá rue anyasi: onye nēbu kwa ha gāsu uwe-ya nile, were kwa miri sa aru-ya, ọ gāru kwa árá rue anyasi.

¹¹ Onye ọ bula nke onye nwere orùrù nēmetu aka, m̀be ọ nānaghaghi aka-ya abua na miri, ọ gāsu kwa uwe-ya nile, were kwa miri sa aru-ya, ọ gāru kwa árá rue anyasi.

¹² Ihe ájá kwa, nke onye nwere orùrù nēmetu aru, agētiwa ya: ihe osisi ọ bula kwa, agānacha ya na miri.

¹³ Ma m̀be emeworo onye nwere orùrù ka ọ di ọcha site n'orùrù-ya, ọ gāgu-kwa-ra onwe-ya ubochi asa ime ka ọ di ọcha, ọ gāsu kwa uwe-ya nile: ọ gāsa kwa anu-arụ-ya nime miri nērù erù, ọ gādi kwa ọcha.

¹⁴ Ma n'ubochi nke-asatọ ọ gēwere n'onwe-ya nduru abua, ma-ọbu umu-kpalakwukwu abua, bia n'iru Jehova rue ọnu-uzọ ulo-ikwū nzute, nye ha onye-nchu-àjà:

¹⁵ onye-nchu-àjà gēme kwa ha, otù ka ọ buru àjà-nmehie, ibe-ya ka ọ buru àjà-nsure-ọku; onye-nchu-àjà gēkpuchi-kwa-ra ya nmehie-ya n'iru Jehova n'ihì orùrù-ya.

¹⁶ Nwoke ọ bula, m̀be ure-ya gēsi n'aru-ya pua, ọ gēwere kwa miri sa anu-arụ-ya nile, ọ gāru kwa árá rue anyasi.

¹⁷ Uwe ọ bula, ma-ọbu akpukpọ ọ bula, nke ure dikwasi ya, agāsu ya na miri, ọ gāru kwa árá rue anyasi.

¹⁸ Nwayi kwa, onye nwoke nēdinayere, nke ọ rara aru n'aru-ya, ha abua gēwere miri sa aru-ha, ha gāru kwa árá rue anyasi.

¹⁹ Ọzọ, nwayi, m̀be ọ nwere orùrù, ma orùrù-ya nke di n'anu-arụ-ya bu ọbara ubochi asa ka ọ gānọ n'idi-na-nsọ-ya: onye ọ bula nke nēmetu ya aru gāru kwa árá rue anyasi.

²⁰ Ihe ọ bula nke o nēdinakwasi n'idi-na-nsọ-ya gāru kwa árá: ihe ọ bula kwa nke ọ nānọkwasi gāru árá.

²¹ Onye ọ bula nke nēmetu ihe-ndina-ya aru gāsu uwe-ya nile, were kwa miri sa aru-ya, ọ gāru kwa árá rue anyasi.

²² Onye ọ bula nke nēmetu ihe ọ bula ọ nānọkwasi aru gāsu kwa uwe-ya nile, were kwa miri sa aru-ya, ọ gāru kwa árá rue anyasi.

²³ Ọ buru kwa na ọ bu n'ihè-ndina ka ọ dikwasi, ma-ọbu n'ihè nke ya onwe-ya nānọkwasi, m̀be ọ nēmetu ya aru, ọ gāru árá rue anyasi.

²⁴ Ọ buru kwa na ya nwoke edina ma-ọli, idi-na-nsọ-ya adikwasi n'aru nwoke ahu, ọ gāru

árú ubọchi asa; ihe-ndina ọ bula nke o nēdinakwasi gāru kwa árú.

²⁵ Nwayi ọ bula kwa, mbe o nwere orùrù-ọbara nēru ọtutu ubọchi, ma ọ dighi na mbe idi-na-nsọ-ya, ma-ọbu mbe ọ nwere orùrù gabiga mbe idi-na-nsọ-ya; ubọchi nile nke orúrú nke ọrurú-ya ọ gādi ka ubọchi idi-na-nsọ-ya; onye ruru árú ka ọ bu.

²⁶ Ihe-ndina ọ bula nke o nēdinakwasi ubọchi nile nke orùrù-ya gādi ya ka ihe-ndina idi-na-nsọ-ya: ihe ọ bula nke ọ nānọkwasi gāru kwa árú, dika ọrurú idi-na-nsọ-ya.

²⁷ Onye ọ bula nke nēmetu ha aru gāru kwa árú, ọ gāsu kwa uwe-ya nile, were kwa miri sa aru-ya, ọ gāru kwa árú rue anyasi.

²⁸ Ma ọ buru na emewo ka nwayi ahu di ọcha site n'orùrù-ya, ọ gāgu-kwa-ra onwe-ya ubọchi asa, emesi kwa ọ gādi ọcha.

²⁹ N'ubọchi nke-asatọ ọ gēwere n'onwe-ya nduru abua, ma-ọbu umu-kpalakwukwu abua, wetara ha onye-nchu-àjà, rue ọnu-uzọ ulo-ikwū nzute.

³⁰ Onye-nchu-àjà gēme kwa otù nime ha ka ọ buru àjà-nmehie, me kwa ibe-ya ka ọ buru àjà-nsure-ọku; onye-nchu-àjà gēkpuchi-kwa-ra ya nmehie-ya n'iru Jehova n'ihì orùrù nke ọrurú-ya.

³¹ Unu gēkewapu kwa umu Israel n'ọrurú-ha; ka ha we ghara inwu n'ọrurú-ha, mbe ha meruru ebe-obibim nke di n'etiti ha.

³² Nka bu iwu nke onye nwere orùrù, na nke onye ure-ya si n'aru-ya pua, imeru ya nime ya;

³³ na nke nwayi nke aru nādighi ya ike n'idi-na-nsọ-ya, na nke onye nwere orùrù, bú orùrù nke nwoke ma-ọbu nke nwayi, na nke nwoke nke ya na nwayi ruru árú nēdina.

ISI 16

Jehova we gwa Moses okwu, mbe umu-ndikom abua nke Eron nwusiri, mbe ha biaruru nso n'iru Jehova, we nwua;

² Jehova we si Moses, Gwa Eron, bú nwa-nne-gi, okwu, ka ọ ghara ibata mbe nile n'ebe nsọ a nime ákwà-nbọchi, n'iru ebe-nkpuchi-nmehie nke di n'elu ihe ahu; ka ọ we ghara inwu: n'ihì na nime igwe-oji ka agāhum n'elu ebe-nkpuchi-nmehie.

³ Nka ka Eron gēwere bata n'ebe nsọ a: ọ gēwere nwa-oke-ehi ka ọ buru àjà-nmehie, na ebulu ka ọ buru àjà-nsure-ọku.

⁴ Uwe-ime di nsọ nke ákwà ọcha ka o gēyiri, uwe-ukwu nke ákwà ọcha gādikwasi kwa n'anụ-arụ-ya, agēwere kwa ihe ike n'úkwù nke ákwà ọcha ke ya, akwa nkechi nke ákwà ọcha ka agēkpukwasi kwa ya: uwe nsọ ka ha bu; ọ gēwere kwa miri sa anu-arụ-ya, we yiri ha.

⁵ N'aka nzukọ umu Israel ka ọ gānara kwa nkpi abua ka ha buru àjà-nmehie, na otù ebulu ka ọ buru àjà-nsure-ọku.

⁶ Eron gēweta kwa nso oké-ehi àjà-nmehie ahu, nke diri ya onwe-ya, ọ gēkpuchiri onwe-ya, kpuchi-kwa-ra ulo-ya, nmehie-ha.

⁷ Ọ gēwere kwa nkpi abua ahu, guzo ha n'iru Jehova n'ọnu-uzọ ulo-ikwū nzute.

⁸ Eron gēfe kwa nzà n'elu nkpi abua ahu; otù nzà diri Jehova, otù nzà di-kwa-ra ewu-ọpupu.

⁹ Eron gēweta kwa nso nkpi ahu nke nzà nke diri Jehova mara, ọ gēme kwa ya ka ọ buru àjà-nmehie.

¹⁰ Ma nkpi ahu, nke nzà nke diri ewu-ọpupu mara, agēguzo ya na ndu n'iru Jehova, ikpuchi nmehie n'elu ya, izilaga ya n'ọzara ka ọ buru ewu-ọpupu.

11 Eron gēweta kwa nso oke-ehi àjà-nmehie ahu, nke diri ya onwe-ya, o gēkpuchiri onwe-ya, kpuchi-kwa-ra ulo-ya, nmehie-ha, o gēḅu kwa oke-ehi àjà-nmehie ahu nke diri ya onwe-ya:

12 Ọ gēwere kwa ihe-igu-ọku juputara n'icheku-ọku site n'elu ebe-ichu-àjà, site n'iru Jehova, na nju aka-ya abua nke ihe-nsure-ọku nēsì ísì uto nke eji uda uto di iche iche me, bú nke esupiarara esupia, ọ gēwebata ya nime ákwà-nḅochi:

13 Ọ gētiye kwa ihe-nsure-ọku ahu nēsì ísì uto n'elu ọku n'iru Jehova, ka anwuru-ọku nke ihe-nsure-ọku ahu nke nēsì ísì uto we kpuchie ebe-nkpuchi-nmehie nke di n'elu ihe-àmà ahu, ka ọ we ghara inwu:

14 Ọ gēwere kwa ufodu nime ọbara oke-ehi ahu, were nkpisi-aka-ya fesa ya n'iru ebe-nkpuchi-nmehie chere iru n'iru-anyanwu; ọ bu kwa n'iru ebe-nkpuchi-nmehie ahu ka ọ gēwere nkpisi-aka-ya fesa ufodu nime ọbara ahu uḅò asa.

15 Ọ gēḅu kwa nkpi àjà-nmehie ahu, nke diri ndim, webata ọbara-ya nime ákwà-nḅochi, were ọbara-ya me dika o were ọbara oke-ehi ahu me, fesa ya n'elu ebe-nkpuchi-nmehie, na n'iru ebe-nkpuchi-nmehie:

16 Ọ gēkpuchi-kwa-ra ebe nsọ a nmehie-ya, n'ihì ọrurú nile nke umu Israel, na n'ihì njehie nile ha, bú nmehie-ha nile: otú a ka ọ gēme-kwa-ra ulo-ikwū nzute, nke nēbiyere ha n'etiti ọrurú nile ha.

17 Ọ dighi kwa madu ọ bula gānọ n'ulo-ikwū nzute mḅe ọ nābà ikpuchi nmehie n'ebe nsọ a, rue mḅe ọ putara, kpuchisi-kwa-ra onwe-ya, kpuchisi-kwa-ra ulo-ya, kpuchisi-kwa-ra nkpọkọta nile nke Israel, nmehie-ha.

18 Ọ gāpu kwa je n'ebe-ichu-àjà nke di n'iru Jehova, kpuchiere ya nmehie-ya; were kwa ufodu nime ọbara oke-ehi ahu, na ufodu nime ọbara nkpi ahu, tiye ya n'elu mpi nile nke ebe-ichu-àjà buruburu.

19 Ọ gēwere kwa nkpisi-aka-ya fesa ufodu nime ọbara ahu n'elu ya uḅò asa, me ya ka ọ di ọcha, do kwa ya nsọ site n'ọrurú nile nke umu Israel.

20 Mḅe o kpuchibiri nmehie ebe nsọ a, na nke ulo-ikwū nzute, na nke ebe-ichu-àjà, ọ gēweta nso nkpi ahu di ndu:

21 Eron gēbikwasi kwa aka-ya abua n'isi nkpi ahu di ndu, kwuputa n'elu ya ajọ omume nile nke umu Israel, na njehie-ha nile, bú nmehie-ha nile; o gētiye kwa ha n'elu isi nkpi ahu, zilaga ya n'ọzara site n'aka nwoke jikere ejikere:

22 nkpi ahu gēbu kwa n'aru ya ajọ omume-ha nile rue ala nkewapu: o gēzilaga kwa nkpi ahu n'ọzara.

23 Eron gābata kwa n'ulo-ikwū nzute, yipu uwe ákwà ọcha ahu nile, nke o yiri mḅe ọ batara n'ebe nsọ a, ọ gāwusa ha n'ebe ahu:

24 Ọ gēwere kwa miri sa anu-arua-ya n'ebe di nsọ, o gēyiri kwa uwe-ya nile, puta, me àjà-nsure-ọku-ya na àjà-nsure-ọku nke ndim, kpuchiri onwe-ya, kpuchi-kwa-ra ndim, nmehie-ha.

25 Abuba àjà-nmehie ahu, o gēsura ya ọku ibu ihe-nsure-ọku nēsì ísì uto n'ebe-ichu-àjà.

26 Onye nēzilaga nkpi ka ọ buru ewu-ọpupu gāsu uwe-ya nile, were kwa miri sa anu-arua-ya, emesia ọ gābata n'omuma-ulo-ikwū.

27 Oke-ehi àjà-nmehie ahu kwa, na nkpi àjà-nmehie ahu, nke ewebatara ọbara-ha ikpuchi nmehie n'ebe nsọ a, agēbupu ha je n'azu omuma-ulo-ikwū; ha gēsura kwa akpukpo-ha na anu-ha na nsi-ha nime ọku.

28 Onye nēsura ha ọku gāsu uwe-ya nile, were kwa miri sa anu-arua-ya, emesia ọ gābata n'omuma-ulo-ikwū.

29 Ọ gābu-kwa-ra unu ukpuru ebighi-ebi: n'ọnwà nke-asa, n'ubochi nke-iri nke ọnwà ahu,

unu gēweda nkpuru-obi-unu n'ala, ghara kwa ije ozi ọ bula, ma ọ bu onye amuru n'ala, ma-ọbu ọbịa nke nọ dika ọbịa n'etiti unu:

³⁰ n'ihì na n'ubochi a ka agēkpuchiri unu nmehie-unu, ime ka unu di ọcha; site na nmehie nile unu ka unu gādi ọcha n'iru Jehova.

³¹ Ubochi-izu-ike nke idebe-ubochi-izu-ike ka ọ buru unu, unu gēweda kwa nkpuru-obi-unu n'ala: ọ bu ukpuru ebighi-ebi.

³² Onye-nchu-àjà ahu, nke agēte manu, nke agēmeju kwa aka-ya ibu onye-nchu-àjà n'ọnọdu nna-ya, ọ gēkpuchi nmehie, yiri kwa uwe ákwà ọcha ahu, bú uwe nsọ ahu:

³³ o gēkpuchi kwa nmehie nke ebe nsọ a di nsọ, nmehie ulo-ikwū nzute na nke ebe-ichu-aja ka ọ gēkpuchi kwa: ọ gēkpuchi-kwa-ra ndi-nchu-àjà, kpuchi-kwa-ra ndi nile nke nkpọkọta a, nmehie-ha.

³⁴ Nka gābu-kwa-ra unu ukpuru ebighi-ebi, ikpuchiri umu Israel nmehie nile ha otù uḡò n'arọ. Ọ we me dika Jehova nyere Moses iwu.

ISI 17

Jehova we gwa Moses okwu, si,

² Gwa Eron, gwa kwa umu-ya ndikom, gwa kwa umu Israel nile, okwu, si ha; Nka bu ihe nke Jehova nyeworo n'iwu, si,

³ Nwoke ọ bula nke ulo Israel, nke nēḡu ehi, ma-ọbu nwa-aturu, ma-ọbu ewu, n'omuma-ulo-ikwū, ma ọbu nke nēḡu ya n'azu ọmuma-ulo-ikwū,

⁴ ma ọ wetaghi ya n'ọnu-uzọ ulo-ikwū nzute, iweta ya nso ka ọ buru onyinye iji biaru nso Jehova n'iru ebe-obibi Jehova: ọbara ka agāguru nwoke ahu; ọbara ka ọ wusiworu; agēbipu kwa nwoke ahu n'etiti ndi-ya:

⁵ ka umu Israel we weta àjà nile ha, nke ha onwe-ha nāchu n'ọhia sara iru, ọbuná ka ha we wetara ha Jehova, rue ọnu-uzọ ulo-ikwū nzute, were ha biakute onye-nchu-àjà, chua ha ka ha buru ihe àjà nke àjà udo anāchuru Jehova.

⁶ Onye-nchu-àjà gāwusa ọbara-ha n'elu ebe-ichu-àjà nke Jehova n'ọnu-uzọ ulo-ikwū nzute, sure kwa abuba-ha ọku ibu ihe-nsure-ọku nēsì ísì uto, ka ọ buru ihe ísì uto anāchuru Jehova.

⁷ Ha agaghi-achu-kwa-ra nkpi àjà-ha ọzọ, nke ha onwe-ha so nākwa iko. Ukpuru ebighi-ebi ka nka gāburu ha rue ọbọ-ha nile.

⁸ I gāsì kwa ha, Nwoke ọ bula nke sitere n'ulo Israel, ma-ọbu na ndi-ọbịa ndi nọ dika ọbịa n'etiti ha, nke nēsire àjà-nsure-ọku ma-ọbu àjà ọzọ,

⁹ ma ọ wetaghi ya n'ọnu-uzọ ulo-ikwū nzute imere ya Jehova, agēbipu kwa nwoke ahu n'etiti umu-nna-ya.

¹⁰ Ọzọ, nwoke ọ bula nke sitere n'ulo Israel, ma-ọbu na ndi-ọbịa ndi nọ dika ọbịa n'etiti ha, nke nēri ọbara ọ bula; M'gēche kwa irum megide madu ahu nke nēri ọbara, M'gēbipu kwa ya n'etiti ndi-ya.

¹¹ N'ihì na ndu nke anu-arụ, n'ọbara ka ọ di: Mu onwem enyewo kwa unu ya n'elu ebe-ichu-àjà ikpuchiri nkpuru-obi-unu nmehie-ha n'ihì na ọbara ka ọ bu nke nēkpuchi nmehie nime nkpuru-obi.

¹² N'ihì nka ka M'siri umu Israel, Ọ dighi madu ọ bula n'etiti unu gēri ọbara, ọbịa kwa, nke nọ dika ọbịa n'etiti unu, ọ gaghi-eri ọbara.

¹³ Ọzọ nwoke ọ bula nke sitere n'umu Israel, ma-ọbu na ndi-ọbịa ndi nọ dika ọbịa n'etiti ha, nke nāchu ntá ihe, ma ọ bu anu-ọhia ma-ọbu anu-ufe, nke anēri eri; ọ gāwusi kwa ọbara-ya, were ájá kpuchi ya.

- ¹⁴ N'ihì na ọ bu ndu nke anu-arụ ọ bula; ọbara-ya, ya na ndu-ya bu otù: M'we si umu Israel, Unu erila ọbara anu-arụ ọ bula: n'ihì na ndu nke anu-arụ ọ bula, ọbara-ya ka ọ bu onye ọ bula nke n'eri ya, agēbipụ ya.
- ¹⁵ Madu ọ bula nke n'eri ihe nwuru onye-ya, ma-ọbu ihe anu-ọhia dọburu, n'etiti ndi amuru n'ala ma-ọbu n'etiti ndi-ọbịa, ọ gāsụ uwe-ya nile, were kwa miri sa aru-ya, ọ gārụ kwa árú rue anyasi: ọ we di ọcha.
- ¹⁶ Ma ọ buru na ọ sughi ha, ọ buru kwa na ọ saghi anu-arụ-ya, o gēbu kwa ajọ omume-ya.

ISI 18

Jehova we gwa Moses okwu, si,

- ² Gwa umu Israel okwu, si ha, Mu onwem bu Jehova, bú Chineke-unu.
- ³ Unu emela dika omume ala Ijìpt, nke unu biri nime ya: unu eme-kwa-la dika omume ala Kenean, nke Mu onwem nēme ka unu ba n'ebe ahu: unu ejeghari-kwa-la n'ukpuru nile ha.
- ⁴ Ikpém nile ka unu gēme, ọ bu kwa ukpuru nile ka unu gēdebe, ijeghari nime ha: Mu onwem bu Jehova, bú Chineke-unu.
- ⁵ Unu gēdebe kwa ukpuru nile na ikpém nile: nke madu gēme, di ndu nime ha: Mu onwem bu Jehova.
- ⁶ Nwoke ọ bula abiarula nso onye-arụ-ya ọ bula, ikpughe ọtọ-ya: Mu onwem bu Jehova.
- ⁷ Ekpughela ọtọ nna-gi, bú ọtọ nne-gi: nne-gi ka ọ bu; ekpughela ọtọ-ya.
- ⁸ Ekpughela ọtọ nwunye nna-gi: ọtọ nna-gi ka ọ bu.
- ⁹ Ọtọ nwa-nne-gi nwayi, bú nwa nke nna-gi ma-ọbu nwa nke nne-gi, nke amuru n'ulo, ma-ọbu nke amuru n'èzí, ekpughela ọtọ-ha.
- ¹⁰ Ọtọ nwa-nwayi nke nwa-gi nwoke, ma-ọbu ọtọ nwa-nwayi nke nwa-gi nwayi, ekpughela ọtọ-ha: n'ihì na ọtọ-gi ka ọtọ-ha bu.
- ¹¹ Ọtọ nwa-nwayi nke nwunye nna-gi, nke nna-gi muru, nwa-nne-gi nwayi ka ọ bu, ekpughela ọtọ-ya.
- ¹² Ekpughela ọtọ nwa-nne-nwan yi nke nna-gi: onye-arụ nna-gi ka ọ bu.
- ¹³ Ekpughela ọtọ nwa-nne-nwan yi nke nne-gi: n'ihì na onye-arụ nne-gi ka ọ bu.
- ¹⁴ Ekpughela ọtọ nwa-nne-nwoke nke nna-gi, abiarula nwunye-ya nso: nwunye nwa-nne nna-gi ka ọ bu.
- ¹⁵ Ekpughela ọtọ nwunye nwa-gi: nwunye nwa-gi ka ọ bu; ekpughela ọtọ-ya.
- ¹⁶ Ekpughela ọtọ nwunye nwa-nne-gi: ọtọ nwa-nne-gi ka ọ bu.
- ¹⁷ Ekpughela ọtọ nwanyi na nwa ya nwanyi; ekurula nwa-nwanyi nke nwa-ya nwoke, ma-ọbu nwa-nwayi nke nwa ya nwanyi, ikpughe ọtọ-ya; ndi-arụ ka ha bu: nzube ọjọ ka ọ bu.
- ¹⁸ Ekuru-kwa-la nwayi tiyere nwa-nne-ya nwayi, ikpaḅu ya, ikpughe ọtọ-ya, tiyere ya na ndu-ya.
- ¹⁹ Abiarula nso nwayi ikpughe ọtọ-ya n'idi-na-nso nke ọrurú-ya.
- ²⁰ Gi na nwunye madu-ibe-gi edinala ka i ra aru n'aru-ya, iwere ya meru onwe-gi.
- ²¹ Enye-kwa-la onye ọ bula nime nkpuru-gi ime ka ha gabiga rue Molek, eme-kwa-la ka aha Chineke-gi ghara idi nsọ: Mu onwem bu Jehova.
- ²² Gi na nwoke edinala dika nwoke na nwayi nēdina ihe-árú ka ọ bu.
- ²³ Gi na anumanu ọ bula edina-kwa-la ka i ra aru n'aru-ya, iwere ya meru onwe-gi: nwayi agaghi-eguzo kwa n'iru anumanu iso ya dina; ngwakọta ọjọ ka ọ bu.
- ²⁴ Unu ewerela ihe ndia nile meru onwe-unu: n'ihì na ewere ihe ndia nile me ka mḅa nile

rua árá, bú ndi Mu onwem nāchupu n'iru unu:

²⁵ ala ahu ru-kwa-ra árá: M'nēwere kwa ajọ emume-ya leta ya, ala ahu nābọputa kwa ndi bi nime ya.

²⁶ Unu onwe-unu gēdebe kwa ukpurum nile na ikpém nile, ghara kwa ime ihe ọ bula nime ihe-árá ndia nile; ma ọ bu onye amuru n'ala, ma-ọbu ọbịa nke nọ dika ọbịa n'etiti unu:

²⁷ (n'ihì na ihe-árá ndia nile ka ndikom nke ala ahu meworo, ndi nọ n'iru unu, ala ahu ru-kwa-ra árá;)

²⁸ ka ala ahu we ghara ibọputa unu mbe unu nēmeru ya, dika ọ bọputara mba ahu nke di n'iru unu.

²⁹ N'ihì na onye ọ bula nke nēme ihe ọ bula nime ihe-árá ndia nile, agēbipu nkpuru-obi nile nēme ha n'etiti ndi-ha.

³⁰ Unu gēdebe kwa ihe-ndebem, ka unu we ghara ime ihe ọ bula nime ukpuru ihe-árá ndia, nke anēmeri n'iru unu, ka unu we ghara kwa iwere ha meru onwe-unu: Mu onwem bu Jehova, bú Chineke-unu.

ISI 19

Jehova we gwa Moses okwu, si,

² Gwa nzukọ nile nke umu Israel okwu, si ha, Nsọ ka unu gādi: n'ihì na nsọ ka Mu onwem, bú Jehova, Chineke-unu, di.

³ Unu gātu egwu, onye ọ bula ọ tua egwu nne-ya na nna-ya, unu gēdebe kwa ubọchi-izu-ikem nile: Mu onwem bu Jehova, bú Chineke-unu.

⁴ Unu echela ihe-efu ọ bula iru, unu eme-kwa-lara onwe-unu chi ọ bula awuru awu: Mu onwem bu Jehova, bú Chineke-unu.

⁵ Ma mbe unu gāchuru Jehova àjà nké àjà-udo, unu gāchu ya ka unu we buru ihe nātọ uto.

⁶ N'ubọchi unu churu ya ka agēri ya, ya na echi-ya: ma nke fọduru rue ubọchi nke-atọ, n'ọku ka agēsura ya.

⁷ Ma ọ buru na erie ya ma-ọli n'ubọchi nke-atọ, ihe-árá ka ọ bu; ọ gaghi-abu ihe nātọ uto:

⁸ ma onye nēri ya gēbu ajọ omume-ya, n'ihì na ihe nsọ nke Jehova ka o meworo ka ọ ghara idi nsọ: aga ebipu kwa nkpuru-obi ahu n'etiti umu-nna-ya.

⁹ Ma mbe unu nēwe ihe-ubi nke ala-unu, ewesila ihe di n'akuku ubi-gi, achikọta-kwa-la ihe-nchikọta nke owuwe-ihe-ubi-gi fọduru

¹⁰ Atutukọ-kwa-la nkpuru ubi-vine-gi fọduru, achikota-kwa-la nkpuru dara ada n'ubi-vine-gi; ọbeye na ọbịa ka i gārapuru ha: Mu onwem bu Jehova, bú Chineke-unu.

¹¹ Unu ezula ori; unu aghọ-kwa-la aghughọ, unu ekwu-kwa-la okwu-ugha, otù n'ebe ibe-ya nọ.

¹² Unu ewe-kwa-la aham ñu iyi n'okwu-ugha, we me ka aha Chineke-gi ghara idi nsọ: Mu onwem bu Jehova.

¹³ Emebula madu-ibe-gi, anapu-kwa-la ya ihe n'ike: ugwo-ọlu nke onye egoro ọlu agaghi-adigide n'aka-gi ogologo abali nile rue ututu.

¹⁴ Akọchala onye nti chiri, etiye-kwa-la ihe-isu-ngongọ n'iru onye-ìsì, ma tua egwu Chineke-gi: Mu onwem bu Jehova.

¹⁵ Unu emela ajọ omume n'ikpé: ahula onye nēnweghi ike ikpemara iru ọma, asọpuru-kwa-la iru nke onye uku: n'ezi omume ka i gēkpe madu-ibe-gi ikpe.

¹⁶ Ejegharila n'etiti umu-nna-gi dika onye nāba àmà ọjọ: eguzola imegide ọbara madu-ibe-

gi: Mu onwem bu Jehova.

17 Akpola nwa-nne-gi asi n'obi-gi: i ghaghi ibara madu-ibe-gi nba, ghara ibu nmehie bayere ya.

18 Abola óbò, edebe-kwa-la iwe megide umu ndi-gi, ma hu madu-ibe-gi n'anya dika onwe-gi: Mu onwem bu Jehova.

19 Unu gēdebe ukpuru nile. Emela ka anu-ulo-gi di iche iche nāḅa onwe-ha: aghala uzọ nkpuru abua n'ubi-gi: uwe nke eji uzọ ihe abua kpakṛta agaghi-abia n'aru-gi.

20 Ma mḅe nwoke soro nwayi dina ka ọ ra aru n'aru-ya, ma nwayi ahu bu nwayi nēje ozi, nke nwoke kwere ilu, nke anāḅaputaghi ma-ṛli, nke anēmeghi kwa ka ọ nwere onwe-ya: nchoputa okwu ahu gādi; agaghi-eme ka ha nwua, n'ihì na emeghi ka nwayi ahu nwere onwe-ya.

21 O gēweta-kwa-ra Jehova àjà-ikpe-omuma-ya, rue onu-uzọ ulo-ikwū nzute, bú ebulu ibu àjà-ikpe-omuma.

22 Onye-nchu-àjà gēwere kwa ebulu àjà-ikpe-omuma ahu kpuchiri ya nmehie-ya n'iru Jehova bayere nmehie-ya nke o mehieworo: agāḅaghara kwa ya nmehie-ya nke o mehieworo.

23 Ma mḅe unu gābà n'ala ahu, mḅe unu gākuwori osisi nile ọ bula ibu ihe-oriri, unu gāgu kwa nkpuru-ya n'ebighi-úgwù-ya: arọ atọ ka ọ gāburu unu ihe anēbighi úgwù; agaghi-eri ya.

24 Ma n'arọ nke-anọ nkpuru-ya nile gādi nsọ, otuto anēto Jehova.

25 Ma n'arọ nke-ise unu gēri nkpuru-ya, ka ọ we mikwasiri unu ihe omume-ya: Mu onwem bu Jehova, bú Chineke-unu.

26 Unu erila ihe ọ bula ya na ọbara-ya: unu aḅala afa, unu eji-kwa-la igwe-oji tu isi oma ma-ọbu isi ọjọ.

27 Unu akopula usọ isi-unu buruburu, ebibi-kwa-la usọ afu-onu-gi.

28 Unu eḅula eḅuḅu n'anu-arununu n'ihì nkpuru-obi madu, unu etiye-kwa-la ihe-odide, bú eḅuḅu-ọku, n'aru unu: Mu onwem bu Jehova.

29 Emela ka nwa-gi nwayi ghara idi nsọ, ime ka ọ ghọ nwayi nākwa iko; ka ala-gi we ghara ikwa iko, ka ala-gi we ghara kwa ijuputa na nzube ọjọ.

30 Unu gēdebe ubochi-izu-ikem nile, tu kwa egwu ebe nsom: Mu onwem bu Jehova.

31 Unu echela ndi nāju mọ ihe iru, unu eche-kwa-la ndi-dibia-afa iru; unu achoputala ha, iwere ha meru onwe-unu: Mu onwem bu Jehova, bú Chineke-unu.

32 I gēbili ọtọ n'iru onye-isi-awọ, sọpuru kwa iru okenye, tu kwa egwu Chineke-gi: Mu onwem bu Jehova.

33 Mḅe ọbìà gānoyere gi dika ọbìà n'ala-unu, unu emela ya ihe-ike.

34 Dika onye amuru n'ala site n'aru unu ka ọbìà gādiri unu, bú onye nọ dika ọbìà n'etiti unu, i gāhu kwa ya n'anya dika onwe-gi; n'ihì na ndi-ọbìà ka unu buri n'ala Ijìpt: Mu onwem bu Jehova, bú Chineke-unu.

35 Unu emela ajọ omume-n'ikpé, ma-ọbu n'itù ihe, ma-ọbu n'isi ihe, ma-ọbu n'itù ihe di miri miri.

36 Ihe-osìsì ziri ezi, na nkume isì-ihe ziri ezi na ephah ziri ezi, na hin ziri ezi, ka unu gēnwe: Mu onwem bu Jehova, bú Chineke-unu, Nke mere ka unu si n'ala Ijìpt puta.

37 Unu gēdebe kwa ukpuru nile na ikpém nile, me kwa ha: Mu onwem bu Jehova.

Jehova we gwa Moses okwu, si,

² I gāsi kwa umu Israel, Nwoke ọ bula n'etiti umu Israel, ma-ọbu n'etiti ndi-ọbịa ndi nọ dika ọbịa n'Israel, nke nēnye Molek otù nwa nime nkpuru-ya: aghaghi ime ka ọ nwua: ndi ala-unu gēwere nkume tuḅue ya.

³ Mu onwem gēche kwa irum megide nwoke ahu, bipu ya n'etiti ndi-ya; n'ihì na ufọdu nime nkpuru-ya ka o nyeworo Molek, ka o we meru ebe nsọm, na ime ka aha nsọm ghara idi nsọ.

⁴ Ma ọ buru na ndi ala-unu ezopu anya-ha n'aru nwoke ahu ma-ọli, mḅe ọ nēnye Molek ufọdu nime nkpuru-ya, ha we ghara ime ka ọ nwua:

⁵ Mu onwem gēdo kwa irum megide nwoke ahu, megide kwa aḅuru-ya, Mu onwem gēbipu kwa ya ndi-nile nēso ya kwa iko, bú iso Molek kwa iko, n'etiti ndi-ha.

⁶ Madu ahu kwa nke nēche ndi nāju mọ ihe iru, nke nēche kwa ndi-dibia-afa iru, iso ha kwa iko, M'gēdo irum megido madu ahu, bipu ya n'etiti ndi-ya.

⁷ Unu gēdo kwa onwe-unu nsọ we di nsọ; n'ihì na Mu onwem bu Jehova, bú Chineke-unu.

⁸ Unu gēdebe ukpurum nile, me ha: Mu onwem bu Jehova nēdo unu nsọ.

⁹ N'ihì na onye ọ bula nke nākocha nna-ya ma-ọbu nne-ya, aghaghi ime ka ọ nwua: nna-ya ma-ọbu nne-ya ka ọ kọchaworo; ọbara-ya gādikwasi ya.

¹⁰ Nwoke nke ya na nwunye nwoke ọzọ nākwa iko, bú onye ya na nwunye madu-ibe-ya nākwa iko, aghaghi ime ka ha nwua, bú nwoke ahu nākwa iko, na nwayi ahu nākwa iko.

¹¹ Nwoke ọ bula nke ya na nwunye nna-ya nēdina, ọtọ nna-ya ka o kpugheworo: aghaghi ime ka ha abua nwua; ọbara-ha gādikwasi ha.

¹² Nwoke ọ bula nke ya na nwunye nwa-ya nēdina, aghaghi ime ka ha abua nwua: ngwakọta ọjọ ka ha meworo; ọbara-ha gādikwasi ha.

¹³ Nwoke ọ bula nke ya na nwoke nēdina, dika nwoke na nwayi nēdina, ihe-árú ka ha abua meworo: aghaghi ime ka ha nwua; ọbara-ha gādikwasi ha.

¹⁴ Nwoke ọ bula nke nēkuru nwayi na nne-ya, nzube ọjọ ka ọ bu: n'ọku ka agēsura ha, ya na ha; ka nzube ọjọ we ghara idi n'etiti unu.

¹⁵ Nwoke ọ bula nke ya na anumanu nēdina ka ọ ra aru n'aru-ya, aghaghi ime ka ọ nwua: unu gēḅu kwa anumanu ahu.

¹⁶ Nwayi ọ bula nke nābiaru nso anumanu ọ bula, iso ya dina, i gēḅu nwayi ahu na anumanu ahu: aghaghi ime ka ha nwua; ọbara-ha gādikwasi ha.

¹⁷ Nwoke ọ bula nke nēkuru nwa-nne-ya nwayi, bú nwa-nwayi nna-ya, ma-ọbu nwa-nwayi nne-ya, we hu ọtọ-ya, nwayi ahu we hu ọtọ-ya; ihe-ihere ka ọ bu; agēbipu kwa ha n'anya umu ndi-ha: ọtọ nwa-nne-ya nwayi ka o kpugheworo; o gēbu ajo omume-ya.

¹⁸ Nwoke ọ bula nke ya na nwayi nke nāsọ uba nēdina, nke gēkpughe kwa ọtọ-ya; isi ọbara nwayi ahu ka ọ ḅabaworo ọtọ, nwayi ahu ekpughewo kwa isi ọbara nke ya onwe-ya: agēbipu kwa ha abua n'etiti ndi-ya.

¹⁹ Ekpughela ọtọ nwa-nne-nwayi nke nne-gi, ma-ọbu ọtọ nke nwa-nne-nwayi nke nna-gi: n'ihì na onye-arua-ya ka ọ ḅabaworo ọtọ: ha gēbu ajo omume-ha.

²⁰ Nwoke ọ bula nke ya na nwunye nwa-nne nke nna-ya nēdina, ọtọ nwa-nne-nwoke nke nna-ya ka o kpugheworo: nmehie-ha ka ha gēbu; ha gāḅa aka nwa nwua.

²¹ Nwoke ọ bula nke nēkuru nwunye nwa-nne-ya, ihe iso nsọ ka ọ bu: ọtọ nwa-nne-ya nwoke ka o kpugheworo; ha gāḅa aka nwa.

²² Unu gēdebe kwa ukpurum nile, na ikpém nile, me ha: ka ọ we ghara ibọputa unu, bú ala ahu nke Mu onwem nēme ka unu ba n'ebe ahu ibi nime ya.

²³ Unu ejeghari-kwa-la n'ukpuru nile nke mba ahu, nke Mu onwem nāchupu n'iru unu: n'ihì

na ihe ndia nile ka ha mere, ike ha we gwusiam.

²⁴ Ma asim unu, Unu onwe-unu gēnweta ala-ha, Mu onwem gēnyekwara unu aka inweta ya, bú ala nke miri-ara-ehi na manu-añu nērù na ya: Mu onwem bu Jehova, bú Chineke-unu, Nke kpaworo ókè n'etiti unu na ndi nile ọzọ.

²⁵ Unu gākpa kwa ókè n'etiti anumanu di ọcha na nke ruru árá, na n'etiti anu-ufe ruru árá na nke di ọcha: unu ewe-kwa-la anumanu me onwe-unu ihe-árá, ewe-kwa-la anu-ufe, ewe-kwa-la ihe ọ bula nākpu akpu n'ala, nke M'kpaworo ókè n'etiti unu na ya, ime ka ọ rua árá.

²⁶ Unu gābu-kwa-ram ndi nsọ: n'ihì na nsọ ka Mu onwem, bú Jehova, di, akpawokwam ókè n'etiti unu na ndi nile ọzọ ka unu we buru nkem.

²⁷ Ma nwoke ma-ọbu nwayi, m̀be m̀ọ anāju ihe di nime ha, ma-ọbu nke bu dibia afa, aghaghi ime ka ha nwua: nkume ka ha gēwere tuḅue ha: ọbara-ha gādikwasi ha.

ISI 21

Jehova we si Moses, Gwa ndi-nchu-àjà, bú umu-ndikom Eron, okwu, si ha, Onye-nchu-àjà agaghi-emeru onwe-ya n'ihì madu nwuru anwu n'etiti umu-nna-ya;

² ma-ọbughi nání n'ihì onye-arua-ya, nke di ya nso, n'ihì nne-ya, na n'ihì nna-ya, na n'ihì nwa-ya nwoke, na n'ihì nwa-ya nwayi, na n'ihì nwa-nne-ya nwoke:

³ na n'ihì nwa-nne-ya nwayi, bú nwa-aḅoghọ nāmaghi nwoke, nke di ya nso, nke ọ dighi m̀be nwoke luru ya na nwunye, n'ihì ya ka ọ gēmeru onwe-ya.

⁴ Ọ gaghi-emeru onwe-ya, ime onwe-ya ka ọ ghara idi nsọ, ebe ọ bu onye-nwe madu n'etiti umu-nna-ya.

⁵ Ha agaghi-eme onwe-ha isi-nkwọcha n'isi-ha, ha agaghi-akọpu kwa usọ afu-ọnu-ha, ha agaghi-eḅu kwa eḅuḅu n'anua-aru-ha.

⁶ Ndi nsọ ka ha gāburu Chineke-ha, ha agaghi-eme kwa ka aha Chineke-ha ghara idi nsọ: n'ihì na àjà-ọku Jehova, bú nri Chineke-ha, ka ha onwe-ha nēweta nso: ha gādi kwa nsọ.

⁷ Ha agaghi-aluru nwayi nākwa iko na nwunye, ma-ọbu nwayi nke emeworo ka ọ ghara idi nsọ; ha agaghi-alu kwa nwayi achupuru achupu n'aru di-ya: n'ihì na nsọ ka ọ di n'ebe Chineke-ya nọ.

⁸ I gēdo kwa ya nsọ; n'ihì na nri Chineke-gi ka ya onwe-ya nēweta nso: nsọ ka ọ gādi n'ebe i nọ: n'ihì na nsọ ka Mu onwem, bú Jehova, di, Nke nēdo gi nsọ.

⁹ Nwa-nwayi nke onye-nchu-aja ọ bula kwa, m̀be ọ gēme onwe-ya ka ọ ghara idi nsọ site n'ikwa iko, nna-ya ka nwanyi ahu nēme ka ọ ghara idi nsọ: n'ọku ka agēsura ya.

¹⁰ Ma onye-nchu-àjà n'etiti umu-nna-ya, onye awukwasiworo manu nke otite-manu n'isi-ya, onye emejuwo-kwa-ra aka-ya iyiri uwe ahu, ọ gaghi-atọpu agiri-isi-ya, ọ gaghi-adọwa kwa uwe-ya;

¹¹ ọ gaghi-abakuru kwa madu nwuru anwu, ọ gaghi-emeru kwa onwe-ya n'ihì nna-ya, ma-ọbu n'ihì nne-ya;

¹² ọ gaghi-esi kwa n'ebe nsọm pua, ọ gaghi-eme kwa ka ebe nsọ Chineke-ya ghara idi nsọ; n'ihì na nkewapu nke manu nke otite-manu nke Chineke-ya dikwasi ya: Mu onwem bu Jehova.

¹³ Ya onwe-ya gāluru nwunye m̀be ọ di na nwa-aḅoghọ nāmaghi nwoke.

¹⁴ Nwayi-di-ya nwuru, ma-ọbu nke achupuru achupu, ma-ọbu nke emere ka ọ ghara idi nsọ, bú nwayi nākwa iko, ndia ka ọ nāgaghi-aluru na nwunye: ma nwa-aḅoghọ nāmaghi nwoke nke sitere n'umu-nna-ya ka ọ gāluru na nwunye.

¹⁵ Ọ gaghi-eme kwa ka nkpuru-ya ghara idi nsọ n'etiti umu-nna-ya: n'ihì na Mu onwem bu Jehova nēdo ya nsọ.

¹⁶ Jehova we gwa Moses okwu, si,

¹⁷ Gwa Eron okwu, si, Nwoke ọ bula nke nkpuru-gi rue ọbọ-ha nile nke ọlu di n'aru ya, ya abiarula nso iweta nri Chineke-ya nso.

¹⁸ N'ihì na nwoke ọ bula nke ọlu di n'aru ya, ọ gaghi-abiaru nso: nwoke nke bu onye-ìsì, ma-ọbu onye-ngwuro, ma-ọbu nke nwere imi-npia, ma-ọbu nke nwere n'aru-ya ihe ibe-ya nēnweghi,

¹⁹ ma-ọbu nwoke nke ukwu kpajiri, akpaji, ma-ọbu aka kpajiri akpaji, di n'aru ya,

²⁰ ma-ọbu onye-nkpunkpu-azu, ma-ọbu onye-ùkpò, ma-ọbu nke nwere ntupọ n'anya-ya, ma-ọbu nke àbà nāta, ma-ọbu nke nwere ire-ebube, ma-ọbu nke nkpuru-amu-ya chipiara echipia;

²¹ ọ dighi nwoke ọ bula nke nkpuru Eron onye-nchu-àjà, nke ọlu di n'aru ya, gābiaru nso iweta àjà-ọku Jehova nso: ọlu di n'aru ya; ọ gaghi-abiaru nso iweta nri Chineke-ya nso.

²² Nri Chineke-ya, nke sitere n'ihe nsọ kachasi ihe nsọ nile, na n'ihe nsọ nile, ka o gēri.

²³ Nání na ọ gaghabà rue ákwà-nbóchim, ọ gaghi-abiaru kwa nso ebe-ichu-àjàm, n'ihì na ọlu di n'aru ya; ka ọ we ghara ime ka ebe nsọm nile ghara idi nsọ: n'ihì na Mu onwem bu Jehova nēdo ha nsọ.

²⁴ Moses we gwa Eron, gwa kwa umu-ya ndikom, gwa kwa umu Israel nile, okwu.

ISI 22

Jehova we gwa Moses okwu, si,

² Gwa Eron na umu-ya ndikom okwu, ka ha kewapu onwe-ha n'ihe nsọ nile nke umu Israel, nke ndi ahu nēdorom nsọ, ka ha ghara kwa ime ka aha nsọm ghara idi nsọ: Mu onwem bu Jehova.

³ Si ha, Nwoke ọ bula nke nkpuru-unu nile rue ọbọ-unu nile, nke nābiaru nso ihe nsọ nile, nke umu Israel nēdoro Jehova nsọ, ma orurú-ya di n'aru ya, agēbipu madu ahu n'irum: Mu onwem bu Jehova.

⁴ Nwoke ọ bula nke nkpuru Eron nke bu onye-ekpenta, ma-ọbu nke nwere orurù; ọ gaghi-eri ihe ọ bula nime ihe nsọ nile, rue mbe ọ di ọcha. Ọzọ, onye nēmetu ihe ọ bula ruru áru nke madu nwuru anwu aru, ma-ọbu nwoke nke ure-ya nēsi n'aru-ya pua;

⁵ ma-ọbu nwoke nke nēmetu ihe ọ bula nēnuputa enuputa aru, nke ruru áru n'ebe ọ nọ ma-ọbu nke nēmetu nwoke nke ruru áru n'ebe ọ nọ aru, ọbuná orurú-ya ọ bula;

⁶ madu nke nēmetu ya aru gāru áru rue anyasi, ọ gagheri kwa ihe ọ bula nime ihe nsọ nile, ma ọ buru na ọ saghi anu-arua na miri.

⁷ Ma mbe anyanwu daworo, ọ gādi ọcha; emesia ọ gēri ihe ufodu nime ihe nsọ nile, n'ihì na nri-ya ka ọ bu.

⁸ Ihe nwuru onwe-ya, ma-ọbu ihe anu-ohia dọburu, ọ gaghi-eri ya, iwere ya meru onwe-ya: Mu onwem bu Jehova.

⁹ Ha gēdebe kwa ihe-ndebem, ka ha we ghara ibū nmehie bayere ya, nwua nime ya, mbe ha nēme ya ka ọ ghara idi nsọ: Mu onwem bu Jehova nēdo ha nsọ.

¹⁰ Ọ dighi onye ala ọzọ ọ bula gēri ihe nsọ ahu: onye nānọdu n'ulo onye-nchu-àjà, ma-ọbu onye egoro ọlu agaghi-eri ihe nsọ ahu.

¹¹ Ma mbe onye-nchu-àjà gābata madu, bú onye o ji ego-ya bāta, onye ahu gēri ufodu nime ya; ya na onye amuru n'ulo-ya, ndi ahu gēri ufodu nime nri-ya.

- ¹² Ma nwa-nwanyi onye-nchu-àjà, m̀be onye ala ọ́zọ́ nwere ya na nwunye, nwayi ahu agaghi-eri ihe ọ́ bula nime àjà-nbuli nke ihe nsọ́ nile.
- ¹³ Ma nwa-nwanyi onye-nchu-àjà, m̀be ọ́ bu nwanyi di-ya nwuru, ma-ọ́bu nwanyi achupuru achupu, ma o nweghi nkpuru, o we laghachi n'ulo nna-ya, dika m̀be ọ́ di na nwata, ihe nime nri nna-ya ka o gèrì: ma ọ́ dighi onye ala ọ́zọ́ ọ́ bula gèrì ihe ọ́ bula nime ya.
- ¹⁴ Ma m̀be onye ọ́ bula gèrì ihe nsọ́ n'amaghi-ama, ọ́ gātukwasi kwa otù uzọ́ n'uzo ise ya n'elu ya, nye onye-nchu-àjà ihe nsọ́ ahu.
- ¹⁵ Ha agaghi-eme kwa ka ihe nsọ́ nke umu Israel ghara idi nsọ́, bú nke ha nēbuliri Jehova;
- ¹⁶ ha we ghara ime ka ha nēbu ajọ́ omume nke ikpe-omuma, m̀be ha nēri ihe nsọ́ ha: n'ihì na Mu onwem bu Jehova nēdo ha nsọ́.
- ¹⁷ Jehova we gwa Moses okwu, si,
- ¹⁸ Gwa Eron, gwa kwa umu-ya ndikom, gwa kwa umu Israel nile, okwu, si ha, Nwoke ọ́ bula nke sitere n'ulo Israel, ma-ọ́bu na ndi-ọ́bìà n'Israel, nke nēweta nso onyinye-ya ijì biaru nso, bú nke diri nkwa-ha nile, ma-ọ́bu nke diri onyinye-afọ́-ofufo-ha nile, nke ha nēweta nso Jehova ka ọ́ buru àjà-nsure-ọ́ku;
- ¹⁹ unu gēweta nso oké nke zuru okè n'etiti ìgwè ehi, ma-ọ́bu n'etiti aturu, ma-ọ́bu n'etiti ewu, ka unu we buru ihe nātọ́ uto.
- ²⁰ Ihe ọ́ bula nke ọ́lu di n'aru ya, unu ewetala ya nso: n'ihì na ọ́ gaghi-abu ihe nātọ́ uto n'ọ́nọ́du unu.
- ²¹ Ọ́zọ́ m̀be onye ọ́ bula nēweta nso Jehova ihe àjà nke àjà-udo imezu nkwa, ma-ọ́bu inye onyinye-afọ́-ofufo, n'etiti ìgwè ehi ma-ọ́bu n'etiti ìgwè ewu na aruru, ihe zuru okè ka ọ́ gābu ibu ihe nātọ́ uto: ọ́lu ọ́ bula agaghi-adi n'aru ya.
- ²² Ihe kpuru ìsì, ma-ọ́bu ihe kpajiri akpajì, ma-ọ́bu ihe emeruru aru, ma-ọ́bu ihe nwere ọ́nyá, ma-ọ́bu ihe àbà nāta, ma-ọ́bu ihe nwere ire-ebube, unu ewetala ndia nso Jehova, unu esite-kwa-la na ha chuara Jehova àjà-ọ́ku n'elu ebe-ichu-àjà-Ya.
- ²³ Oke-ehi ma-ọ́bu nwa-aturu nke nwere n'aru-ya ihe ibe-ya nēnweghi, ma-ọ́bu nke kpọ́rọ́ ùkpọ́, onyinye-afọ́-ofufo ka i gēme ya; ma ọ́ gaghi-abu ihe nātọ́ uto bayere nkwa.
- ²⁴ Ihe nke nkpuru-amu-ya chipiara echipia, ma-ọ́bu nke piara apia, ma-ọ́bu nke adọ́wapuru adọ́wapu, ma-ọ́bu nke ebipuru ebipu, unu ewetala ya nso Jehova: unu eme-kwa-la otú a n'ala-unu.
- ²⁵ Unu esite-kwa-la n'aka onye ala ọ́zọ́ weta nso nri Chineke-unu site n'ihè ndia nile; n'ihì na nbibi-ha di nime ha, ọ́lu di n'aru ha: ha agaghi-abu ihe nātọ́ uto n'ọ́nọ́du unu.
- ²⁶ Jehova we gwa Moses okwu, si,
- ²⁷ Oke-ehi, ma-ọ́bu aturu, ma-ọ́bu ewu, m̀be amuru ya, ọ́ gādi kwa n'okpuru nne-ya ubọ́chi asa; ma site n'ubọ́chi nke-asatọ́ we gaba ọ́ gābu ihe nātọ́ uto ibu onyinye ijì biaru nso nke àjà-ọ́ku anāchuru Jehova.
- ²⁸ Ehi ma-ọ́bu aturu, unu eḅula ya na nwa-ya n'otù ubọ́chi.
- ²⁹ Ma m̀be unu gāchuru Jehova àjà-ekele, unu gāchu ya ka unu we buru ihe nātọ́ uto.
- ³⁰ N'otù ubọ́chi ahu ka agèrì ya; unu emela ka ihe fọ́du nime ya rue ututu: Mu onwem bu Jehova.
- ³¹ Unu gēdebe kwa ihe nile M'nyere n'iwu, unu gēme kwa ha: Mu onwem bu Jehova.
- ³² Unu eme-kwa-la ka aha nsọ́m ghara idi nsọ́; ma agēdom nsọ́ n'etiti umu Israel: Mu onwem bu Jehova nēdo unu nsọ́,
- ³³ Nke nēme ka unu si n'ala Ijìpt puta, ka M'we buru unu Chineke: Mu onwem bu Jehova.

Jehova we gwa Moses okwu, si,

² Gwa umu Israel okwu, si ha, M̀be nile akara àkà nke Jehova, nke unu gākpōsa ha, ka ha buru nkpòkòta nsò, ndia bu m̀bem akara àkà.

³ Ubòchi isi ka agēje ozi: ma n'ubòchi nke-asa, ubòchi-izu-ike nke idebe-ubòchi-izu-ike gādi, bú nkpòkòta nsò: ọ dighi ozi ọ bula unu gēje: ubòchi-izu-ike nke Jehova nwere ka ọ bu n'ebe-obibi-unu nile.

⁴ Ndia bu m̀be akara àkà nke Jehova, bú nkpòkòta nsò, nke unu gākpōsa na m̀be-ha akara àkà.

⁵ N'ọnwā mbu, n'ubòchi nke-iri-na-anọ nke ọnwā ahu n'etiti ehie na anyasi, ka ngabiga nke diri Jehova gādi.

⁶ N'ubòchi nke-iri-na-ise nke ọnwā ahu ka ememe achicha ekoghi-eko gādi-kwa-ra Jehova: ubòchi asa ka unu gēri achicha ekoghi-eko.

⁷ N'ubòchi mbu unu gēnwē nkpòkòta nsò: ọ dighi ozi ọ bula nke òfufè unu gēje.

⁸ Ma unu gēweta nso àjà-ọku anāchuru Jehova ubòchi asa: n'ubòchi nke-asa nkpòkòta nsò gādi; ọ dighi ozi ọ bula nke òfufè unu gēje.

⁹ Jehova we gwa Moses okwu, si,

¹⁰ Gwa umu Israel okwu, si ha, M̀be unu bara n'ala nke Mu onwem nēnye unu, m̀be unu gēwe kwa ihe-ubi-ya, unu gēweta-kwa-ra onye-nchu-àjà ùkwù nke ihe mbu nke owuwu-ihe-ubi-unu:

¹¹ ọ gēfè kwa ùkwù ahu n'iru Jehova, ka unu we buru ihe nātọ uto: n'echi nke ubòchi-izu-ike ahu ka onye-nchu-àjà gēfè ya.

¹² N'ubòchi unu nēfè ùkwù ahu, unu gēme nwa-ebulu nke zuru okè nke ịara otù arọ ka ọ buru àjà-nsure-ọku anēsurere Jehova.

¹³ Onyinye-inata-iru-oma-ya gābu uzọ abua n'uzọ iri nke ephah utu ọka flour agwara manu, bú àjà-ọku anāchuru Jehova ibu ísì uto: àjà-ihe-ọnu-ya gābu kwa manya-vine, otù uzọ n'uzọ anọ nke hin.

¹⁴ Unu eri-kwa-la achicha, ma-ọbu ọka añara añā, ma-ọbu ọka rara oko, rue otù ubòchi a, rue m̀be unu wetara onyinye iji biaru nso nke Chineke-unu: ọ bu ukpuru ebighi-ebi rue ọbọ-unu nile n'ebe-obibi-unu nile.

¹⁵ Unu gāgu-kwa-ra onwe-unu site n'echi nke ubòchi-izu-ike ahu, site n'ubòchi unu butere ùkwù nke àjà-ofufè; ubòchi-izu-ike asa zuru okè gādi:

¹⁶ rue echi nke ubòchi-izu-ike nke-asa ka unu gāgu ọgu ubòchi abua na iri, unu gēweta kwa nso Jehova onyinye-inata-iru-oma ọhu.

¹⁷ Unu gēsìte n'ebe-obibi-unu weta ọbè achicha abua nke àjà-ofufè, nke uzọ abua n'uzọ iri nke ephah: utu ọka flour ka ha gābu, ihe nēko achicha ka agēji si ha, iburu Jehova nkpuru mbu.

¹⁸ Unu gēweta kwa nso umu-aturu asa ndi zuru okè nke ịara otù arọ, na otù nwa-oke-ehi, na ebulu abua, tiyere achicha ahu: ha gābu àjà-nsure-ọku anēsurere Jehova, ha na onyinye-inata-iru-oma-ha, na àjà-ihe-ọnu-ya, bú àjà-ọku nke ihe ísì uto anāchuru Jehova.

¹⁹ Unu gēme kwa otù nkpi ka ọ buru àjà-nmehie, me kwa umu-ebulu abua nke ịara otù arọ ka ha buru ihe àjà nke àjà-udo.

²⁰ Onye-nchu-àjà gēfè kwa ha tiyere achicha nke nkpuru mbu ka ha buru àjà-ofufè n'iru Jehova tiyere umu-aturu abua ahu: nsò ka ha gādiri Jehova n'ebe onye-nchu-àjà nọ.

²¹ Unu gākpōsa kwa òkù n'otù ubòchi ahu; nkpòkòta nsò gādiri unu: ọ dighi ozi ọ bula nke

òfùfè unu gēje: ukpuru ebighi-ebi ka ọ bu n'ebe-obibi-unu nile rue ọbọ-unu nile.

22 M̀be unu nēwe ihe-ubi nke ala-unu ewesila ihe di n'akuku ubi-gi m̀be i nēwe ihe-ubi-gi, achikọta-kwa-la ihe-nchikọta nke owuwe-ihe-ubi-gi fọduru: ọbeye na ọbịa ka i gārapuru ha: Mu onwem bu Jehova, bú Chineke-unu.

23 Jehova we gwa Moses okwu, si,

24 Gwa umu Israel okwu, si, N'ọnwa nke-asa, n'ubọchi mbu nke ọnwa ahu, idebe-ubọchi-izu-ike gādiri unu, ncheta nke uda-opì nādasi ike, nkpọkọta nsọ.

25 Ọ dighi ozi ọ bula nke òfùfè unu gēje: unu gēweta kwa nso àjà-ọku ichuru Jehova.

26 Jehova we gwa Moses okwu, si,

27 Otú ọ di, n'ubọchi nke-iri nke ọnwa nke-asa nka ka ubọchi nkpuichi-nmehie gādi: nkpọkọta nsọ ka ọ gāburu unu, unu gēweta kwa nkpuuru-obi-unu n'ala; unu gēweta kwa nso àjà-ọku ichuru Jehova.

28 Ọ dighi kwa ozi ọ bula unu gēje n'otu ubọchi ahu: n'ihì na ubọchi nkpuichi-nmehie ka ọ bu, ikpuchiri unu nmehie-unu n'iru Jehova, bú Chineke-unu.

29 N'ihì na madu ọ bula nke anewedaghi n'ala n'otù ubọchi ahu, agēbipu ya n'etiti umu-nna-ya.

30 Ma madu ọ bula nke nēje ozi ọ bula n'otù ubọchi ahu, M'gēme ka madu ahu si n'etiti ndi-ya la n'iyì.

31 Ọ dighi ozi ọ bula unu gēje: ọ bu ukpuru ebighi-ebi rue ọbọ-unu nile n'ebe-obibi-unu nile.

32 Ubọchi-izu-ike nke idebe-ubọchi-izu-ike ka ọ gāburu unu, unu gēweta kwa nkpuuru-obi-unu n'ala: n'ubọchi nke-iteghete nke ọnwa n'anyasi, site n'anyasi rue anyasi, ka unu gēdebe ubọchi-izu-ike-unu.

33 Jehova we gwa Moses okwu, si,

34 Gwa umu Israel okwu, si, N'ubọchi nke-iri-na-ise nke ọnwa nke-asa nka ka ememe ulontu gādiri Jehova ubọchi asa.

35 N'ubọchi mbu nkpọkọta nsọ gādi: ọ dighi ozi ọ bula nke òfùfè unu gēje.

36 Ubọchi asa unu gēweta nso àjà-ọku ichuru Jehova: n'ubọchi nke-asatọ nkpọkọta nsọ gādiri unu; unu gēweta kwa nso àjà-ọku ichuru Jehova: ubọchi nbochi ka ọ bu; ọ dighi ozi ọ bula nke òfùfè unu gēje.

37 Ndia bu m̀be akara àkà nke Jehova, nke unu gākpọsa, ka ha buru nkpọkọta nsọ, iweta nso àjà-ọku anāchuru Jehova, bú àjà-nsure-ọku, na onyinye-inata-iru-oma, àjà-ihe-ọnu, ihe nke ubọchi n'ubọchi-ya:

38 nāgughi ubọchi-izu-ike nile nke Jehova, nāgughi kwa onyinye nile unu, nāgughi kwa nkwa-unu nile, nāgughi kwa onyinye-afọ-ofufo-unu nile, nke unu nēnye Jehova.

39 Otú ọ di, n'ubọchi nke-iri-na-ise nke ọnwa nke-asa ahu, m̀be unu chikotasiri ihe-omume nke ala ahu, unu gēme ememe Jehova ubọchi asa: n'ubọchi mbu idebe-ubọchi-izu-ike gādi, n'ubọchi nke-asatọ idebe-ubọchi-izu-ike gādi kwa.

40 Unu gāchiri kwa n'onwe-unu n'ubọchi mbu nkpuuru nke osisi oma, na igu nkwa, na alaka osisi bara ọhia, na osisi willow nke miri-iyi; unu gahuri kwa ọnu n'iru Jehova, bú Chineke-unu, ubọchi asa.

41 Unu gēme kwa ya dika ememe emere Jehova ubọchi asa n'arọ: ọ bu ukpuru ebighi-ebi rue ọbọ-unu nile: n'ọnwa nke-asa ka unu gēme ya.

42 N'ulo-ntu ka unu gēbi ubọchi asa; ndi nile amuru n'ala n'Israel gēbi n'ulo-ntu:

⁴³ ka ọ̀bọ-unu nile we mara na ọ bu n'ulo-ntu ka M'mere umu Israel ka ha biri, m̀be M'mere ka ha si n'ala Ijpt puta: Mu onwem bu Jehova, bú Chineke-unu.

⁴⁴ Moses we gwa umu Israel m̀be nile akara àkà nke Jehova.

ISI 24

Jehova we gwa Moses okwu, si,

² Nye umu Israel iwu, ka ha wetara gi manu olive anāgwaghi agwa nke asuru asu, itiye n'ihe nēnye ìhè, iweli oriṇa m̀be dum.

³ N'èzí ákwà-ǹpochi nke ihe-àmà, n'ulo-ikwū nzute, ka Eron gēdo ya n'usoro site n'anyasi rue ututu n'iru Jehova m̀be dum: ọ gābu ukpuru ebighi-ebi rue ọ̀bọ-unu nile.

⁴ N'elu ihe-idoba-oriṇa nke ọla-edo anāgwaghi agwa ka ọ gēdo oriṇa nile n'usoro n'iru Jehova m̀be dum.

⁵ Ọzọ, i gēwere utu ọka flour, sie ya ka ọ buru ọbe achicha iri na abua: uzọ abua n'uzọ iri nke ephah gādiri otù ọbe achicha.

⁶ I gēdo kwa ha n'usoro abua, isi n'otù usoro, n'elu table nke ọla-edo anāgwaghi agwa n'iru Jehova.

⁷ I gētiye kwa frankincense anāgwaghi agwa n'elu usoro ọ bula, ka ọ we ghorọ achicha ahu ihe-ncheta, bú àjà-ọku anāchuru Jehova.

⁸ Kwa-ubochi-izu-ike o gēdo ya n'usoro n'iru Jehova m̀be dum; o sitere n'umu Israel, ọbụba-ndu ebighi-ebi ka ọ bu.

⁹ Ọ gādiri Eron na umu-ya ndikom; ha gēri ya n'ebe di nsọ n'ihì na ihe nsọ kachasi ihe nsọ nile ka ọ buru ya sitere n'àjà-ọku nile nke Jehova, ọ bu ukpuru ebighi-ebi.

¹⁰ Nwa-nwoke nke nwayi Israel, nwoke ahu bu kwa nwa nke nwoke Ijpt, we pua je n'etiti umu Israel: nwa-nwoke nke nwayi Israel ahu na otù onye Israel we lua ọgù n'omuma-ulo-ikwū;

¹¹ nwa-nwoke nke nwayi Israel ahu we kpọlu Aha ahu, kọcha kwa: ha we me ka ọ biakute Moses. Aha nne-ya bu Shelomit, nwa-nwayi Dibri, nke ebo Dan.

¹² Ha we me ka ọ nọdu n'ebe anēdebe ndi-nkpọrọ, ka ewe kọrọ ha ala okwu ahu n'ọnu Jehova.

¹³ Jehova we gwa Moses, okwu, si,

¹⁴ Me onye ahu nākọcha akọcha ka ọ pua je n'azu omuma-ulo-ikwū; ndi nile nke nuru olu-ya gēbikwasi aka-ha n'isi-ya, nzukọ nile gātuḅu ya na nkume.

¹⁵ I gāgwa kwa umu Israel okwu, si, Onye ọ bula, m̀be ọ nākọcha Chineke-ya, o gēbu nmehie-ya.

¹⁶ Onye nākpọlu kwa aha Jehova, aghaghi ime ka ọ nwua; nzukọ Israel nile aghaghi itubụ ya na nkume: dika anēme ọbìà, otú a ka agēme onye amuru n'ala, m̀be ọ nākpọlu aha Jehova agēme ka ọ nwua.

¹⁷ Onye ọ bula m̀be ọ gētipu ndu madu, aghaghi ime ka ọ nwua;

¹⁸ Onye nētipu kwa ndu anu-ulo gākwughachi ya: ndu lara ndu.

¹⁹ Ọzọ, onye ọ bula, m̀be ọ gēme ka ọlu di n'aru madu-ibe-ya; dika ọ meworo, otú a ka agēme ya;

²⁰ nkpaji lara nkpaji, anya lara anya, ezé lara ezé: dika o meworo ka ọlu di n'aru madu, otú a ka agēme ka ọlu di n'aru ya.

²¹ Onye nētiḅu anu-ulo gākwughachi ya: ma onye nētiḅu madu, agēme ka ọ nwua.

²² Otù ikpé diri unu, dika anēkpe ọbìà, otú a ka agēkpe onye amuru n'ala: n'ihì na Mu

onwem bu Jehova, bú Chineke-unu.

²³ Moses we gwa umu Israel okwu, ha we me onye ahu nākocho akocha ka ọ pua je n'azu ọmuma-ulo-ikwū, ha we tūpue ya na nkume. Umu Israel we me dika Jehova nyere Moses iwu.

ISI 25

Jehova we gwa Moses okwu n'ugwu Sainai, si,

² Gwa umu Israel okwu, si ha, Mbe unu gābà n'ala nke Mu onwem nēnye unu, ala ahu gēdebe-kwa-ra Jehova ubochi-izu-ike.

³ Arọ isi ka i gāgha nkpuru n'ubi-gi, arọ isi ka i gākwacha osisi ubi-vine-gi, chikọta kwa ihe-ọmume-ya;

⁴ ma n'arọ nke-asa ubochi-izu-ike nke idebe-ubochi-izu-ike gādiri ala ahu, bú ubochi-izu-ike agēdebere Jehova: aghala nkpuru n'ubi-gi, akwacha-kwa-la osisi ubi-vine-gi.

⁵ Ewela ihe-ubi-gi nke nēpu n'onwe-ya, aghọrọ-kwa-la nkpuru nke osisi vine gi nke anākwachaghi akwacha: arọ nke idebe-ubochi-izu-ike ka ọ gāburu ala ahu.

⁶ Ubochi-izu-ike nke ala ahu gābu-kwa-ra unu ihe-oriri; ọ gāburu gi, buru kwa orù-gi nwoke, buru kwa orù-gi nwayi, buru kwa onye i goro ọlu, buru kwa onye nānọdu n'ulo-gi, bú ndi nọyere gi dika ọbịa;

⁷ anu-ulo-gi, na anu-ọhia nke di n'ala-gi, gēnwe kwa ihe-ọmume-ya nile n'ihe-oriri.

⁸ I gāgu-kwa-ra onwe-gi ubochi-izu-ike asa, bú arọ, arọ asa uḡò asa; ubochi nke ubochi-izu-ike asa, bú arọ arọ, gābu-kwa-ra gi ọgu arọ abua na iteghete.

⁹ I gēme kwa ka opì-ike nke nādasi uda ike gābiga rue ebe nile n'ọnwa nke-asa, n'ubochi nke-iri nke ọnwa ahu; n'ubochi nkpuichi-nmehie ka unu gēme ka opì-ike gabiga n'ala-unu nile.

¹⁰ Unu gēdo kwa arọ nke-ọgu-abua-na-iri ahu nsọ, kpọsa kwa n'ala ahu nile si na ndi nile bi nime ya nwere onwe-ha: jubile ka arọ ahu gāburu unu; unu gālaghachi kwa, onye ọ bula n'ihe-onwunwe-ya, laghachi kwa, onye ọ bula n'aḡburu-ya.

¹¹ Jubile ka arọ nke-ọgu-abua-na-iri ahu gāburu unu: unu aghala nkpuru, unu ewe-kwa-la ihe-ubi nēpu n'onwe-ya nime ya, unu aghọrọ-kwa-la nkpuru nke osisi vine nile anākwachaghi akwacha.

¹² N'ihì na jubile ka ọ bu; nsọ ka ọ gādiri unu: unu gēsìte n'ubi rie ihe-ọmume-ya.

¹³ N'arọ jubile a ka unu gālaghachi, onye ọ bula n'ihe-onwunwe-ya.

¹⁴ Mbe i gērenye madu-ibe-gi ihe-orire, ma-ọbu zuru ihe n'aka madu-ibe-gi, unu emeritala onwe-unu ihe-ike:

¹⁵ dika ọnu-ọgugu arọ si di site n'arọ jubile, otú a ka i gāzuru ihe n'aka madu-ibe-gi, dika ọnu-ọgugu arọ ihe-ọmume si di, otú a ka ọ gērenye gi.

¹⁶ Dika iba-uba nke arọ si di ka i gēme ka ọnu-ahia-ya ba uba, ọ bu kwa dika nbilata arọ si di ka i gēbilata ọnu-ahia-ya; n'ihì na ọnu-ọgugu ihe-ọmume ka ya onwe-ya nērenye gi.

¹⁷ Unu emerita-kwa-la onwe-unu ihe-ike; ma i gātu egwu Chineke-gi: n'ihì na Mu onwem bu Jehova, bú Chineke-gi.

¹⁸ Unu gēme kwa ukpurum nile, ikpém nile ka unu gēdebe kwa, me kwa ha; unu gēbi kwa n'ala ahu na ntukwasi-obi.

¹⁹ Ala ahu gāmi nkpuru-ya, unu gēriju afọ, biri nime ya na ntukwasi-obi.

²⁰ Ma mbe unu gāsì, Gini ka ayi gēri n'arọ nke-asa? Ie, ayi agaghāgha nkpuru, ayi agaghi-achikọta kwa ihe-ọmume-ayi:

- 21 M'gēnye kwa ngozim iwu idakwasi unu n'arọ nke-isi, ọ gēme-kwa-ra arọ atọ ahu ihe-omume.
- 22 Unu gāgha kwa nkpuru n'arọ nke-asatọ, rie ufodu nime ihe-omume ahu, bú ihe ochie; rue arọ nke-iteghete, rue m̀be ihe-omume-ya gābata, unu gēri ihe ochie.
- 23 Agaghi-ere ala ahu rue m̀be ọ gādiru n'ihì na Mu nwe ala ahu: n'ihì na ndi-ọ̀bìà na ndi-nnọdu ka unu bu n'alam.
- 24 N'ala nile nke ihe-onwunwe-unu unu gēnye kwa ihe-ǹaputa bayere ala ahu.
- 25 M̀be nwa-nne-gi gāda ọ̀beye, we re ufodu nime ihe-onwunwe-ya, onye-ǹaputa-ya nke bu onye-arụ-ya gābia kwa, ̀aputa ihe nwa-nne-ya reworo.
- 26 Onye ọ bula, m̀be ọ nēnweghi onye-ǹaputa, ma aka-ya eruwo, ọ we huta ihe gēzu ǹaputa-ya;
- 27 ya gu kwa arọ nile nke orire-ya, nyeghachi nwoke ọ renyere ya ihe fọduru; ọ gālaghachi kwa n'ihe-onwunwe-ya.
- 28 Ma m̀be aka-ya achọtaghi ihe gēzu inweghachi ya n'onwe-ya, ihe ọ reworo gādi kwa n'aka onye zuworo ya rue arọ jubile: ma na jubile ahu ọ gāpu, ọ gālaghachi kwa n'ihe-onwunwe-ya.
- 29 Ọzọ, onye ọ bula, m̀be ọ gēre ulo-obibi n'obodo nwere m̀bidi buruburu, ǹaputa-ya gādi kwa rue m̀be arọ orire-ya gēruzù; otù ǹa-arọ ka ǹaputa-ya gādi.
- 30 Ma ọ buru na àaputaghi ya rue m̀be ọ nwezuru arọ zuru okè, ulo ahu nke di nime obodo nwere m̀bidi buruburu gēguzosi-kwa-ra onye nāzú ya ike rue m̀be ọ gādiru, rue ọ̀ọ-ya nile: ọ gaghi-apu na jubile.
- 31 Ma ulo nile nke obodo ntà nēnweghi m̀bidi buruburu, tiyere ọhia nke ala ahu ka agāgu ha, ǹaputa diri ha, na jubile ka ha gāpu kwa.
- 32 Ma obodo nile nke ndi Livai, ulo nile nke obodo nile nke ihe-onwunwe-ha, ike ǹaputa ebighi-ebi ka ndi Livai gēnwe.
- 33 Ma asi na ọnye ọ bula nime ndi Livai àaputa ihe, ulo nke ereworo, na obodo nke ihe-onwunwe-ya, gāpu kwa na jubile: n'ihì na ulo nile nke obodo nile nke ndi Livai bu ihe-onwunwe-ha n'etiti umu Israel.
- 34 Ma agaghi-ere ọhia nke ebe-ita-nri nke obodo-ha; n'ihì na ihe-onwunwe ebighi-ebi ka ọ buru ha.
- 35 Ọzọ, m̀be nwa-nne-gi gāda ọ̀beye, aka-ya ewe ghara idi ike n'ebe-obibi-gi; i gēye-kwa-ra ya aka: dika ọ̀bìà na onye-nnọdu ka ọ gābu, o gēbiyere kwa gi.
- 36 Anarala ya uma ma-ọbu ọmuru-nwa; ma tua egwu Chineke-gi: ka nwa-nne-gi we biyere gi.
- 37 Enyela ya ego-gi n'uma, enye-kwa-la ya ihe-oriri-gi n'ọmuru-nwa.
- 38 Mu onwem bu Jehova, bú Chineke-unu, Nke mere ka unu si n'ala Ijìpt puta, inye unu ala Kenean, iburu unu Chineke.
- 39 Ọzọ, m̀be nwa-nne-gi gāda ọ̀beye n'ebe-obibi-gi, we renye gi onwe-ya; emela ka ọ fè òfùfè nke orù:
- 40 dika onye egoro ọlu, dika onye-nnọdu, ka ọ gāno n'aka-gi; rue arọ jubile ka ọ gēfè òfùfè n'aka-gi:
- 41 o gēsi kwa n'aka-gi pua, ya onwe-ya na umu-ya tiyere ya, ọ gālaghachikuru kwa àburu-ya, ihe-onwunwe nke nna-ya-hà ka ọ gālaghachikuru kwa.
- 42 N'ihì na ndi-orùm ka ha bu, ndi M'mere ka ha si n'ala Ijìpt puta: agaghi-ere ha dika anēre orù.
- 43 Ewela nkpàbu zọda ya; ma tua egwu Chineke-gi.

- ⁴⁴ Ma orù-gi ndikom na orù-gi ndinyom, ndi i gēnwe; site n'aka mba nile nke di unu buruburu, site n'aka-ha ka unu gāḅata orù-ndikom na orù-ndinyom.
- ⁴⁵ Ọzọ kwa, ufodu nime umu ndi-nnọdu ndi nọ dika ọbịa n'ala-unu, ufodu nime ha ka unu gāḅata, na ufodu nime aḅuru-ha ndi nọ n'ala-unu ndi ha muru n'ala-unu: ha gāḅu-kwa-ra unu ihe-onwunwe.
- ⁴⁶ Unu gēme ha ka ha buru ihe-nketa umu-unu ndi gānochị unu gēnwe, inweta dika-onwunwe; rue mḅe ebighi-ebi ufodu nime ndi ahu ka unu gēme ka ha buru orú-unu: ma unu ewela nkpaḅu zoda umu-nne-unu, bú umu Israel, nāzodarita onwe-unu n'otù n'otù.
- ⁴⁷ Ọzọ, mḅe aka ọbịa ma-ọbu onye-nnọdu n'ala-unu gēru inwe àkù, ma nwa-nne-gi adawo ọḅeye n'akuku-ya, were onwe-ya renye ọbịa ma-ọbu onye-nnọdu n'ala-gi, ma-ọbu were onwe-ya renye onye bayere nkporogwu n'aḅuru ọbịa:
- ⁴⁸ mḅe eresiri ya, nḅaputa diri ya; otù onye nke sitere n'umu-nne-ya gāḅaputa ya:
- ⁴⁹ ma-ọbu nwa-nne nna-ya, ma-ọbu nwa nwa-nne nna-ya, gāḅaputa ya; ma-ọbu onye-arua-ya site n'aḅuru-ya gaḅaputa ya; ma ọ buru na aka-ya erue inwe àkù, ọ gāḅaputa onwe-ya.
- ⁵⁰ Ya na onye ḅaworo ya gāgu kwa site n'aro ọ were onwe-ya renye ya rue arọ jubile: ego orire-ya gādi kwa ka ọnu-ogugu arọ; dika ubochi nile nke onye egoro ọlu ka ọ gānọ n'aka-ya.
- ⁵¹ Ọ buru na ọtutu arọ fọduru, dika ha si di ka ọ gēsịte n'ego orire-ya nyeghachi ihe-nḅaputa-ya.
- ⁵² Ma ọ buru na ole-na-ole fọduru n'arọ rue arọ jubile, ọ gāgu-kwa-ra ya; dika arọ-ya nile si di ka ọ gēnyeghachi ihe-nḅaputa-ya.
- ⁵³ Dika onye egoro ọlu kwa-arọ ka ọ gānọ n'aka-ya, ọ gaghi-ewere nkpaḅu zoda ya n'anya-gi.
- ⁵⁴ Ma ọ buru na aḅaputaghi ya n'arọ ndia, ọ gābu kwa n'arọ jubile, ya onwe-ya, na umu-ya tiyere ya.
- ⁵⁵ N'ihì na Mu ka umu Israel buru ndi-orù; ndi-orùm ka ha bu ndi M'mere ka ha si n'ala Ijìpt puta: Mu onwem bu Jehova, bú Chineke-unu.

ISI 26

Unu emerela onwe-unu ihe-efu ọ bula, unu eguzoro-kwa-la onwe-unu arusi apiri api, ma-ọbu ogidi, unu etiye-kwa-la nkume emere ka o yie ihe n'ala-unu, ikpọ isi ala nye ya: n'ihì na Mu onwem bu Jehova, bú Chineke-unu.

- ² Unu gēdebe ubochi-izu-ikem nile, tu kwa egwu ebe nsọm: Mu onwem bu Jehova.
- ³ Ọ buru na unu ejeghari n'ukpurum nile, ọ buru kwa na unu edebe ihe nile M'nyere n'iwu, we me ha:
- ⁴ M'gēnye kwa miri-ozuzo-unu na mḅe-ha, ala gāmi kwa ihe-omume-ya, osisi nke ọhia gāmi kwa nkpuru-ha.
- ⁵ Nzocha-oka-unu gēru ọghughọ-nkpuru-vine, ọghughọ-nkpuru-vine gēru kwa ọghigha-nkpuru: unu gēriju nri-unu afọ, biri kwa n'ala-unu na ntukwasi-obi.
- ⁶ M'gēnye udo n'ala, unu gēdina kwa ala, ọ dighi kwa onye ganēme ka unu ma jijiji: M'gēme kwa ka ajọ anu-ọhia kwusi n'ala, mma-agma agaghi-agabiga kwa n'ala-unu.
- ⁷ Unu gāchu ndi-iro-unu, ha gāda kwa n'iru unu site na mma-agma.
- ⁸ Madu ise n'etiti unu gāchu ọgu madu ise, ọgu madu ise n'etiti unu gāchu kwa orú nnù madu na nnù madu ise: ndi-iro-unu gāda kwa n'iru unu site na mma-agma.

- ⁹ M'gēche unu iru, me kwa ka unu mua ọmùmù, me kwa ka unu ba uba: M'gēme kwa ka ọbụba-ndum guzosie ike n'ebe unu nọ.
- ¹⁰ Unu gēri ihe ochie nke anēdebe site na m̀be ochie, unu gēweputa kwa nke-ochie n'iru nke-ọhu.
- ¹¹ M'gētiye ebe-obibim n'etiti unu: nkpuru-obim agaghi-asọ kwa unu oyi.
- ¹² M'ganējeghari n'etiti unu, M'gābu-kwa-ra unu Chineke, unu onwe-unu gābu-kwa-ram otù ndi.
- ¹³ Mu onwem bu Jehova, bú Chineke-unu, Nke mere ka unu si n'ala Ijìpt, si kwa n'iburu ha ndi-orù, puta; M'tijiwo kwa nkporọ nile nke yoke-unu, me kwa ka unu je ije iguzo-ọtọ.
- ¹⁴ Ma ọ buru na unu egeghm nti, unu ewe ghara ime ihe nile ndia M'nyere n'iwu;
- ¹⁵ ọ buru kwa na unu aju ukpulum nile, ọ buru kwa na nkpuru-obi-unu asọ ikpém nile oyi, unu ewe ghara ime ihe nile M'nyere n'iwu, ka unu we mebie ọbụba-ndum;
- ¹⁶ Mu onwem gēme kwa unu nka; M'gēme obi-ọlulọ-miri ka ọ buru onye-nlekọta-unu, bú ọtita-arụ na aru-ọku, nēme ka anya-unu hubie uzọ, nēme kwa ka nkpuru-obi-unu ọazepu: unu gāgha kwa nkpuru-unu n'efu, ndi-iro-unu gēri kwa ya.
- ¹⁷ M'gēche irum imegide unu, agētiḅu kwa unu n'iru ndi-iro-unu: ndi nākpọ unu asì gāzoda unu; unu gāḅalaga kwa m̀be ọ nādighi onye nāchu unu.
- ¹⁸ Ma ọ buru na unu agaghi-egem nti rue ihe ndia, M'gādọ kwa unu aka na nti uḅò asa ọzọ n'ihì nmehie nile unu.
- ¹⁹ M'egētiji nwele-elu nke ike-unu; M'gēme kwa elu-igwe-unu ka ọ di ka ígwè, me kwa ala-unu ka ọ di ka ọla:
- ²⁰ ike-unu gāgwu kwa n'efu: ala-unu agaghi-ami kwa ihe-omume-ya, osisi nke ala agaghi-ami kwa nkpuru-ha.
- ²¹ Ma ọ buru na unu ejeghari n'imegidem, we ghara ikwe igem nti; M'gātukwasi kwa unu ihe-otiti uḅò asa ọzọ dika nmehie-unu nile si di.
- ²² M'gēzite anu-ohia n'etiti unu, ha gēme kwa ka unu ọa aka umu, ha gēḅupu kwa anu-ulo-unu, me kwa ka unu di ole-na-ole, uzọ nile unu gātọḅọ kwa n'efu.
- ²³ Ma ọ buru na adọghi unu aka na nti n'ebe M'nọ site n'ihe ndia, ma unu nējeghari n'imegidem;
- ²⁴ Mu onwem gējeghari kwa n'imegide unu; M'gēti kwa unu ihe uḅò asa, ọbuná Mu onwem, n'ihì nmehie nile unu.
- ²⁵ M'gēme kwa ka mma-agha biakwasi unu, nke nābò ọbò ọbụba-ndum; agāchikọta kwa unu nime obodo nile unu: M'gēzite kwa ajọ ọria nēfe efe n'etiti unu; agēnye kwa unu n'aka ndi-iro.
- ²⁶ M̀be M'gākpajiri unu nkpa-n'aka-unu, bú achicha, ndinyom iri gēsi achicha-unu n'otù ite-ọku, ha gēweghachi kwa achicha-unu n'ọtùtù: unu gēri kwa, ma afọ agaghi-eju unu.
- ²⁷ Ma ọ buru na unu agaghi-egem nti n'ihe a, ma unu nējeghari n'imegidem;
- ²⁸ M'gējeghari kwa n'imegide unu n'ọnuma; M'gādọ kwa unu aka na nti uḅò asa, ọbuná Mu onwem, n'ihì nmehie nile unu.
- ²⁹ Unu gēri anu-arụ umu-unu ndikom, anu-arụ umu-unu ndinyom ka unu gēri kwa.
- ³⁰ M'gēme ka ebe di elu nke unu tọḅorọ n'efu, M'gēḅutu kwa arusi-anyanwu nile unu, tukwasi kwa ozu-unu n'ozu nile nke arusi-unu; nkpuru-obim gāsọ kwa unu oyi.
- ³¹ M'gēme obodo nile unu nkponkpọ ebe, me kwa ebe nsọ unu ka ha tọḅorọ n'efu, M'gaghi-anu kwa isì utọ unu.
- ³² Mu onwem gēme kwa ala-unu ka ọ tọḅorọ n'efu: ibobo ya gānwu kwa ndi-iro-unu n'aru, bú ndi di nime ya.

- ³³ Unu ka M'gēfesa kwa n'etiti mba nile, M'gāmipu kwa mma-agha chua unu n'azu: ala-unu gābu kwa ebe tōḅorō n'efu, obodo-unu nile gābu kwa nkṗonkpō ebe.
- ³⁴ Mḅe ahu ka ubōchi-izu-ike-ya nile gātō ala ahu utō ubōchi nile nke itōḅō-n'efu ahu, mḅe unu onwe unu nō kwa n'ala ndi-iro-unu; mḅe ahu ka ala gākwusi n'ōlu, ubōchi-izu-ike-ya nile gātō kwa ya utō.
- ³⁵ Ubōchi nile nke itōḅō-n'efu ahu ka ọ gākwusi n'ōlu: nke ọ nākwusighi n'ubōchi-izu-ike-unu, mḅe unu biri n'elu ya.
- ³⁶ Ma ndi nāfodu n'etiti unu, M'gēme ka ida-mbā ba n'obi-ha n'ala ndi-iro-ha: olu nke akwukwō-osisi ifufe nēfepu gāchu kwa ha; ha gāḅalaga nḅalaga mma-agha; ha gāda kwa mḅe ọ dighi onye nāchu ha.
- ³⁷ Ha gāsurita ngongo, otù n'aru ibe-ya, dika n'iru mma-agha, mḅe onye nāchu ha adigh: ma nguzosi-ike n'iru ndi-iro-unu agaghi-adiri unu.
- ³⁸ Unu gāla kwa n'iyì n'etiti mba nile ọzọ, ala ndi-iro-unu gēri kwa unu.
- ³⁹ Ndi nāfodu n'etiti unu gāta aru n'ajọ omume-ha n'ala nile nke ndi-iro-unu; ọzọ kwa, n'ajọ omume nile nke ndi bu nna-ha, ha gēso kwa ha ta aru.
- ⁴⁰ Ha gēkwuputa ajọ omume-ha, na ajọ omume nke ndi bu nna-ha, nime nmekpu-ha nke ha mekpurum, ha gēkwuputa kwa na n'ihì na ha jeghariri n'imegidem,
- ⁴¹ Mu onwem we nējeghari kwa n'imegide ha, me ka ha ba n'ala ndi iro ha: ma ọ buru na obi-ha nke anēbighi úgwù eruru ala mḅe ahu, ọ buru kwa na ahuhu ajọ omume-ha atọ ha utō mḅe ahu;
- ⁴² M'gēcheta kwa ọḅuḅa-ndu Mu na Jakob ḅara; ọzọ kwa, ọḅuḅa-ndu Mu na Aisak ḅara, ọzọ kwa, ọḅuḅa-ndu Mu na Abraham ḅara, ka M'gēcheta; ala ahu ka M'gēcheta kwa.
- ⁴³ Ha gārapu kwa ala ahu, ubōchi-izu-ike-ya nile gātō kwa ya utō, n'itōḅō-n'efu ahu mḅe ha nānoghi ya; ahuhu ajọ omume-ha gātō kwa ha onwe-ha utō: n'ihì na, ọbuná n'ihì na ikpém nile ka ha juru, ọ bu kwa ukpurum nile ka nkṗuru-obi-ha soro oyi.
- ⁴⁴ Ma ọbuna n'ihe a kwa, mḅe ha nō n'ala ndi-iro-ha, M'gaghi-aju ha, M'gaghi-asọ kwa ha oyi, ime ka ha gwusia, na imebi ọḅuḅa-ndum nke Mu na ha ḅara: n'ihì na Mu onwem bu Jehova, bú Chineke ha:
- ⁴⁵ M'gēcheta kwa n'ihì ha ọḅuḅa-ndu nke ndi-mbu-ha, ndi M'mere ka ha si n'ala Ijìpt puta n'anya mba nile ọzọ, ka M'we buru ha Chineke: Mu onwem bu Jehova.
- ⁴⁶ Ndia bu ukpuru na ikpé na iwu, nke Jehova nyere n'etiti Ya na umu Israel n'ugwu Sainai site n'aka Moses.

ISI 27

Jehova we gwa Moses okwu, si,

- ² Gwa umu Israel okwu, si ha, Mḅe onye ọ bula gēmezu nkwa, dika okwu si di ka madu nile gāburu Jehova.
- ³ Ọgugu ọnu gi gābu kwa nke nwoke site n'onye ḅara orú arọ we rue onye ḅara ọgu aro atọ, ọrùrù-ọnu-gi gābu kwa ọgu shekel ọla ọcha abua na iri, dika shekel nke ebe nsom si di.
- ⁴ Ma ọ buru na nwayi ka ọ bu, ọrùrù-ọnu-gi gābu kwa orú shekel na iri.
- ⁵ Ma ọ buru na ọ bu site n'onye ḅara arọ ise we rue onye ḅara orú arọ, ọrùrù-ọnu-gi nke nwoke gābu kwa orú shekel, ma ọ gāburu nwayi shekel iri.
- ⁶ Ma ọ buru na ọ bu site n'onye ruru otù ọnwa we rue onye ḅara arọ ise, ọrùrù-ọnu-gi nke nwoke gābu kwa shekel ọla-ọcha ise, ma shekel ọla-ọcha atọ ka ọrùrù-ọnu-gi gāburu

nwayi.

⁷ Ma ọ buru na ọ bu site n'onye ọbara ọgu arọ atọ we gaba n'iru; ọ buru na ọ bu nwoke, ọrùrù-ọnu-gi gābu kwa shekel iri na ise, ma ọ gāburu nwayi shekel iri.

⁸ Ma ọ buru na onye dara ọbeye ka ọ bu kari ọrùrù-ọnu-gi, agēguzo kwa ya n'iru onye-nchu-àjà, onye-nchu-àjà gārù kwa ya ọnu; dika aka onye ahu nke nēkwe nkwa ruru ka onye-nchu-àjà gārù ya ọnu.

⁹ Ma ọ buru na ọ bu anu-ulo, nke madu nēsite na ya weta nso Jehova onyinye iji biaru nso, ihe ọ bula madu gēsite na ya nye Jehova gādi nsọ.

¹⁰ Ọ gaghābanwe ya, ọ gaghi-enwo kwa ya, ezi ihe n'ọnọdu ihe ọjọ, ma-ọbu ihe ọjọ n'ọnọdu ezi ihe: ma ọ buru na o were anu-ulo nwo anu-ulo ma-ọli nke ahu di kwa nsọ, ihe eji nwo ya gādi kwa nsọ.

¹¹ Ma ọ buru na ọ bu anu-ulo ọ bula ruru árú, nke ha nēsiteghi na ya weta nso Jehova onyinye iji biaru nso, ọ gēme kwa ka anu-ulo ahu guzo n'iru onye-nchu-àjà:

¹² onye-nchu-àjà gārù kwa ya ọnu, ma ọ bu ezi ihe ma-ọbu ihe ọjọ: dika ọrùrù-ọnu-gi si di, gi onye-nchu-àjà, otú a ka ọ gādi.

¹³ Ma ọ buru na ọ gāhaputa ya n'ezie, ọ gātukwasi kwa otù uzọ n'uzọ ise ya n'ọrùrù-ọnu-gi.

¹⁴ Ọzọ, mbe onye ọ bula gēdo ulo-ya nsọ idiri Jehova nsọ, onye-nchu-àjà gārù kwa ya ọnu, ma ọ bu ezi ulo ma-ọbu ulo ọjọ: dika onye-nchu-àjà gārù ya ọnu, otú a ka o gēguzo.

¹⁵ Ọ buru kwa na onye ahu nke nēdo ya nsọ ahaputa ulo-ya, ọ gātukwasi kwa otù uzọ n'uzọ ise nke ego ọrùrù-ọnu-gi, ọ gābu kwa nke ya.

¹⁶ Ma ọ buru na onye ọ bula ewere ufodu nime ala-ubi nke ihe-onwunwe-ya doro Jehova nsọ, ọrùrù-ọnu-gi gādi kwa ka nkpuru-oghigha-ya si di; otù homer nke nkpuru-oghigha ọka barley, agārù ọnu-ya n'ọgu shekel ọla-ọcha abua na iri.

¹⁷ Ọ buru na o sitere n'arọ jubile do ala-ubi-ya nsọ, dika ọrùrù-ọnu-gi si di ka o gēguzo.

¹⁸ Ma ọ buru na o do ala-ubi-ya nsọ mbe jubile gasiri, onye-nchu-àjà gāgu-kwa-ra ya ego-ya dika arọ fọdururu iru arọ jubile si di, agāgubì kwa ihe n'ọrùrù-ọnu-gi.

¹⁹ Ma ọ buru na onye ahu nke nēdo ala-ubi nsọ ahaputa ya n'ezie, ọ gātukwasi kwa ya otù uzọ n'uzọ ise nke ego ọrùrù-ọnu-gi, agēme kwa ka o guzosiere ya ike.

²⁰ Ma ọ buru na ọ haputaghi ala-ubi ahu, ma-ọbu na ọ renyewo onye ọzọ ala-ubi ahu, agaghi-ahaputa ya ọzọ:

²¹ ma ala-ubi ahu, n'òpùpù-ya nime jubile, gādiri Jehova nsọ, dika ala-ubi nke ewezugara ka ebibie ya; onye-nchu-àjà gēnwe ihe-onwunwe ala-ubi ahu.

²² Ma ọ buru na o doro Jehova ala-ubi ọ zuworo nsọ, bú nke nēsiteghi n'ala-ubi nke ihe-onwunwe-ya;

²³ onye-nchu-àjà gāgu-kwa-ra ya ọgugu nke ọrùrù-ọnu-gi rue arọ jubile: ọ gēnye kwa ọrùrù-ọnu-gi n'ubochi ahu, dika ihe nsọ diri Jehova.

²⁴ N'arọ jubile ala-ubi ahu gālaghachiri onye azutara ya n'aka-ya, bú onye nwe ihe-onwunwe nke ala ahu.

²⁵ Ọrùrù-ọnu-gi nile gādi kwa ka shekel nke ebe nsọ si di: orú gerah gābu shekel ahu.

²⁶ Nání nwa eburu uzọ mu n'etiti anu-ulo, nke anēme ka ọ buru nwa eburu uzọ muru Jehova, ọ dighi onye ọ bula gēdo ya nsọ: ma ọ bu ehi ma-ọbu aturu, ihe Jehova nwere ka ọ bu.

²⁷ Ma ọ buru na ọ di n'etiti anu-ulo ruru árú, ọ gāhaputa kwa ya dika ọrùrù-ọnu-gi si di, ọ gātukwasi kwa ya otù uzọ n'uzo ise ya: ma ọ buru na ahaputaghi ya, agēre kwa ya dika ọrùrù-ọnu-gi si di.

28 Nání, ọ dighi ihe ọ bula agēre ma-ọbu ọaputa, nke ewezugara ka ebibie ya, nke onye ọ bula gēwezugara Jehova ka ebibie ya, site n'ihe nile o nwere, site na madu na anu-ulo, ma-ọbu site n'ala-ubi nke ihe-onwunwe-ya: ihe ọ bula ewezugara ka ebibie ya, ihe nsọ kachasi ihe nsọ nile ka ọ buru Jehova.

29 Ọ dighi onye ọ bula agāọaputa, nke ewezugara ka ebibie ya, nke agēwezugara ka ebibie ya site n'etiti madu: aghaghi ime ka ọ nwua.

30 Otù uzọ n'uzọ iri ihe nile nke ala, site na nkpuru-ọghigha nke ala, ma ọbu site na nkpuru osisi, ihe Jehova nwere ka ọ bu: ọ bu ihe nsọ diri Jehova.

31 Ma ọ buru na onye ọ bula aọaputa ihe nime otù uzọ n'uzọ iri ihe-ya ma-ọli, otù uzọ n'uzọ ise ka ọ gātukwasi ya.

32 Otù uzọ kwa n'uzọ iri nke ìgwè ehi na ìgwè ewu na aturu nile, ihe ọ bula nke nāgabiga n'okpuru nkpa-n'aka, otù uzọ n'uzọ iri gābu ihe nsọ diri Jehova.

33 Ọ gaghi-etucha n'etiti ezi anumanu na anumanu ọjọ ọ gaghi-enwo kwa ya: ma ọ buru na o nwo ya ma-ọli, nke ahu di kwa nsọ ihe eji nwo ya gādi kwa nsọ; agaghi-agbnwe ya.

34 Ndia bu ihe enyere n'iwu, nke Jehova nyere Moses n'iwu bayere umu Israel n'ugwu Sainai.

For other languages please go to **www.wordproject.org**